
УСЕАГУЛЬНАЯ ДЭКЛЯРАЦЫЯ 
ПРАВОЎ ЧАЛАВЕКА 


НА 40-Я ЎГОДКІ ПРЫНЯЦЬЦЯ 


Усеагульная Дэклярацыя Правоў 
Чалавека, поўны тэкст якое зьмешча- 
ны ў гэтым нумары «Беларуса» -- 
адзін зь вехавых дакумэнтаў нашага 
стагодзьдзя. Дэклярацыя была прыня- 
тая 10 сьнежня 1948 году, яна сталася 
асноўною меркаю для вызначэньня 
ступені гуманнасьці палітычных рэ- 
жымаў; паасобныя палажэньні Дэкля- 
рацыі леглі ў аснову шмат якіх іншых 
міжнародных пактаў. 

Артыкул 19-ты Дэклярацыі кажа: 
«Кожны чалавек мае права на свабоду 
перакананьняў і на свабоднае выра- 
жаньне іх; у гэтае права ўваходзіць сва- 
бода... шукаць, атрымліваць і распаў- 
сюджваць інфармацыю ды ідэі якімі 
хаця сродкамі і незалежна ад дзяр- 
жаўных межаў». 

Хоць БССР была ў ліку дзяржаваў 
ААН, калі Ўсеагульная Дэклярацыя 
Правоў Чалавека прыймалася, тэкст 
гэтага вехавога дакумэнту савецкая 
цэнзура ўсім! сродкамі хавала ад гра- 
мадзтва Беларусі. Гэтак, прыкладам, 
Беларуская Савецкая Энцыкляпэдыя 
пра Дэклярацыю МАЎЧЫЦЬ. У збор- 
ніку дакумэнтаў Міністэрства замеж- 
ных справаў БССР «БЕЛОРУССКАЯ 
ССР В МЕЖДУНАРОДНЫХ ОТНО- 
ШЕНИЯХ. Международные дого- 
воры, конвенций и соглашения Бело- 
русской ССР с иностранными государ- 
ствами (1944-1959)» (выд. АН БССР, 
Мінск, 1960) тэксту Ўсеагульнае 
Дэклярацыі Правоў Чалавека няма (у 
зборніку ўсіх 1050 старонак!). хоць 
Дэклярацыя згадваецца ў іншых 
дакумэнтах, зьмешчаных у кнізе 
(бб. 236, 246, 254). 

Калі тэкст Дэклярацыі хаваўся-вы- 
кідаўся нават з гэткіх публікацыяў, як 


Беларуская Савецкая Энцыкляпэдыя, 
дык, пэўна-ж, яго не выдавалі й асоб- 
ным выданьнем, хоць-бы для пушчань- 
ня дыму ў вочы беларускім эмігрантам 
на Захадзе. 

А тымчасам у гэтым дакумэньце Ге- 
нэральная Асамблея заклікала «ўсе на- 
роды 1 ўсе дзяржавы, каб кожны чала- 
век і кожны орган грамадзтва, заўсёды 
маючы на ўвазе гэтую Дэклярацыю, 
імкнуліся шляхам наўчаньня й адука- 
цыі спрыяць пашане гэтых правоў і 
свабодаў...» 

Каб не наўчаць і ня спрыяць пашане 
правоў Чалавека, савецкі рэжым на 
Беларусі і хаваў ад народу Ўсеагуль- 
ную Дэклярацыю Правоў Чалавека. 

40-я ўгодкі прыняцьця гэтага даку- 
мэнту, пашыранасьць яго ў самых роз- 
ных мовах сьвету ды неабазнанасьць зь 
ім, недаступнасьць да яго на Беларусі. 
нагадваюць нам сёньня з новай сілай 
пра аблыжнасьць савецкае ўлады ў да- 
чыненьні да наўніні чалавёчас 
свабоды. 

Быўшы 7-га сьнежня сёлета ў Нью- 
Ерку, Генэральны Сакратар ЦК КПСС 
Гарбачоў сказаў, што настаў нарэшце 
час, калі «зачыненыя грамадзтвы» ня 
могуць больш існаваць у ізаляванась- 
ці, што новая эра інфармацыйнае рэ- 
валюцыі, а таксама «новае мысьлень- 
не» спрыяюць патрэбнай і здаровай 
свабодзе доступу да фактаў, дакумэн- 
таў мінуўшчыны й сучаснасьці. 

Паглядзім колькі часу зойме мен- 
скім кансэрватарам у ўрадзе БССР 1 ў 
ЦК КПБ, каб даць нарэшце беларуска- 
му грамадзтву доступ -- у ягонай род- 
най мове -- да аднаго з найважнейшых 
дакумэнтаў нашага часу -- Ўсеагуль- 
най Дэклярацы! Правоў Чалавека. 


ХТО СУПРАЦІВІЦЦА ПЕРАБУДОВЕ? 


Тэма, зьвязаная са стварэньнем і 
дзейнасьцю руху, які атрымаў назву 
Беларускі Народны Фронт, выклікае 
надзвычай глыбокую і, трэба пры- 
знаць, цалкам зразумелую зацікаўле- 
насьць з боку грамадзкасьці. Беларусь 
у гэтым сэньсе -- ня выключэньне. 
Плюралізм, свабода выказваньня ду- 
мак, пошукі свайго нацыянальнага 
аналіз сваёй нацыянальнай гісто- 
рыі -- усё гэта складовыя часткі не- 
фармальных рухаў і, у асаблівасьці, 
Народнага Фронту. 

Стаўленьне ўладаў да Народнага 
Фронту вызначаецца рэзкай паляр- 
насьцю, якая часам набывае незразуме- 
лыя 1 супярэчлівыя формы. Калі кі- 
раўнікі рэспублікаў Прыбалтыкі далі 
«залёнае сьвятло» гэткаму руху, калі 
нават у далёкім Таджыкістане пры- 
хільнікі працэсу перабудовы пайшлі 
сваім уласным шляхам, не сустракаю- 
чы перашкодаў з боку рэспублікан- 
скага ЦК, дык зусім іншы малюнак 
назіраецца ў Беларусі. Афіцыйны 


«Я», 


Мінск яўна ня зьбіраецца прызнаваць 
існаваньне Народнага Фронту, які, у 
пэрспэктыве, пагражае многім парт- 
апаратчыкам стратай добра наседжа- 
ных крэслаў. 

І тым ня менш, нважаючы на інфар- 
мацыйную блякаду, Народны Фронт 
Беларусі існуе. Вось што заявіў адзін 
зь ягоных заснавальнікаў, пісьмень- 
нік 1 журналіст Васіль Якавенка: 

«Арганізацыйны камітэт Белару- 
скага Народнага Фронту дзейнічае. 
Мы стварылі ў нас на заводах і фабры- 
ках групы падтрымкі. Мы, удзельнікі 
Народнага Фронту Беларусі, чакаем 
на дыялёг зь кіраўнікамі рэспублікі. 
Аднак для таго, каб правесьці ўстаноў- 
чы сход Фронту, нам неабходны дазвол 
уладаў». 

Пакуль што невядома, колькі жыха- 
роў рэспублікі далучацца на гэтага ру- 
ху. Аднак ужо цяпер ясна, што падтры- 
маньне Народнага Фронту грама- 
дзкасьцю гарантаванае. Сьветчаньне 

(Працяг на 2-й 6.) 

Дакумэнты 


ГОЛАС НАРОДНАГА СУМЛЕНЬНЯ 


Ад Рэдакцыі: Ніжэй зьмяшчаем 
частку матар'ялу прэс-групы «Наві- 
на», якая нефармальна існуе ў БССР. 
Матар'ял машынапісны, не датава- 
ны, азагалоўлены «Голас народнага 
сумленьня». У ім апісваецца, як прахо- 
дзіў заснавальны сход таварыства 
«Мартыралёг Беларусі». Дзеля няста- 
чы месца матар'ял падаецца з про- 
пускам. 

19 кастрычніка 1985 году а сёмай га- 
дзіне вечара ў сталіцы Беларусі Мен- 
ску, у Доме кіно пачаўся ўстаноўчы 
сход Беларускага гісторыка-асьвет- 
ніцкага таварыства памяці ахвяраў 
сталінізму «Мартыралёг Беларусі». 
На сход былі запрошаныя народныя 
пісьменьнікі, мастакі, артысты. гра- 
мадзяне, якія ўласнай дзейнасьцю вы- 
значылі асабістыя адносіны да ста- 
ліншчыны як да аднаго з самых анты- 
гуманных дзяржаўна-палітычных рэ- 
жымаў у гісторыі чалавецтва. Усяго 
сабралася каля чатырохсот чалавек. 

Хвілінай маўчаньня прысутныя 
ўшанавалі памяць бязьвінных ахвяраў 
сталінскага генацыду. 

Уступным словам сход адкрыў на- 
родны пісьменьнік Беларусі Васіль 
Быкаў.«Мы болей ня хочам жыць, каб 
ня памятаць як аб нашым гонары. так і 
аб нашых ахвярах, нашых пакутні- 
ках, -- сказаў В. Быкаў. -- Урэшце 
прыйшоў час сказаць людзям праўду і 


МІХАСЬ КУКАБАКА 
НА ВОЛІ! 


Заходнія газэты паведамілі 
б сьнежня, што беларускі іншадумец. 
шматгадовы палітычны вязень Міхал 
Кукабака выпушчаны на волю зь 
Пермскага лягеру суровага рэжыму 
(лягер Лё 35). Карэспандэнт газэты 
«Нью-Ёрк Таймс» А. Розэнталь паве- 
даміў з Масквы, што Кукабаку зволь- 
нілі 3-га сьнежня, калі яму споўнілася 
52 гады жыцьця. Але ня ўгодкі нара- 
джэньня былі прычынай вызваленьня 
Кукабакі. Ход гэты быў прыстасаваны 
савецкімі ўладамі да прыезду Гарба- 
чова ў Нью-Ерк. Як зазначыў Розэн- 
таль, гэта быў свайго роду «падарунак 
ад Гарбачова гораду Нью-Ёрку». 

Кукабака знаходзіцца цяпер у Маск- 
ве, затрымаўся ён часова на кватэры 
былога палітвязьня, эканаміста Льва 
Цімафеева, зь якім Кукабаку давялося 
дзяліць у лягеры 7ё 35 штрафную ка- 
мэру. 


зрабіць зь яе пэўныя высновы. (...) 

«Мы павінны скласьці велічны 
Мартыралёг нашых стратаў і нашых 
пакутнікаў. Гэта ляжа вуглавым каме- 
нем у падмурку нашай нацыянальнай 
сьвядомасьці, стане важным элемэн- 
там гістарычнай памяці і гарантам, 
гарантам будучыні народу. які празь 
генацыд, кроў і зьнявагу, з упартасьцю 
асуджанага, рвецца да сонца. дабра і 
справядлівасьці». 

З паведамленьнем пра Дэклярацыю 
Таварыства выступіў кандыдат гіста- 
рычных навук Міхасі Чарняўскі. паве- 
дамленьне пра Статут зрабіў кандыдат 
мастацтвазнаўства. археоляг Зянон 
Пазьняк. Падчас абмеркаваньня праек- 
таў Дэклярацыі і Статуту ўдзельнікі 
сходу выкрывалі жахлівыя злачын- 
ствы сталіншчыны, патрабавалі судо- 
вага працэсу над Сталінам 1 ягоным 
атачэньнем, ліквідацыі ўсялякіх 
«спэцфондаў» 1 «спэцсховішчаў». пуб- 
лічнага асьвятленьня работы КДБ і 
МУС. Выказваліся таксама канкрэт- 
ныя прапановы адносна зьменаў і да- 
даткаў да асобных пунктаў Дэклярацыі 
і Статуту. 

Прамоўцы не хавалі сваіх эмоцый. і 

часта ў перапоўненай зале ўсталёўвала- 
ся цішыня. Час ад часу гэтае сьвятое 
маўчаньне парушалася цынічнымі 
рэплікамі арганізаваных дзеля зрыву 
сходу функцыянераў, якія яшчэ да па- 
чатку занялі некалькі першых радоў 
гзаль: 1 адмовіліся ад рэгістрацыі. Не- 
каторыя зь іх воклічамі імкнуліся аб- 
вергнуць мэтазгоднасьць існаваньня 
Таварыства памяці ахвяраў сталініз- 
му. спрабавалі зьвесьці гаворку да дэ- 
магогіи. Выключную нявыхаванасьць 
прадэманстраваў намесьнік загадчыка 
адзьдзелу культуры ЦК КПБ, які пару- 
шаў вызначаны парадак сходу, двойчы 
ў часе галасаваньня патрабаваў слова, а 
калі нарэшце яго атрымаў. дык не 
знайшоў нічога лепшага, як назваць 
гэты сход «веіцью, которая не вписы- 
вается в демократию»... 

Адбыліся выбары Грамадзкай рады 
Таварыства. Па прапанове Васіля Бы- 
кава, старшынём Грамадзкай рады аб- 
раны Зянон Пазьняк. Намесьнікі стар- 
ШЫНІ -- пісьменьнік Уладзімер Ар- 
лоў, кінарэжысэр Алег Белавусаў, ма- 
стак Уладзімер Крукоўскі, доктар гі- 
старычных навук Вольга Белязо. Аб- 
раная таксама рэвізійная камісія. 

Пакуль доўжыўся сход, у Грама- 
дзкую раду было пададзена больш за 

(Працяг на 5-й 6.) 

ХТО СУПРАЦІВІЦЦА ПЕРАБУДОВЕ? 


(Заканчэньне зь 1-й 0.) 


гэтаму -- вялізарная папулярнасьць. 
якой карыстаецца дзейнасьць нефар- 
мальных арганізацыяў і, упаасобку, 
«Талакі». Людзі пачынаюць перакон- 
вацца, што беларускія «нефармалы» -- 
гэта сапраўдныя абаронцы нацыя- 
нальных 1 патрыятычных інтарэсаў. 
На адным са сходаў, праведзеным 
«Галакой», быў узьняты беларускі бел- 
чырвона-белы сьцяг. Нефармалы ак- 
тыўна выступаюць за рэгабілітацыю 
нацыянальных сымбаляў, такіх, на- 
прыклад, як знак «Пагоня». Белару- 
скія нефармалы, у рэшце рэшт, сталі 
ініцыятарамі расьсьледаваньня маса- 
вых расстрэлаў у Курапатах, учыненых 
у пэрыядзе сталінскіх «чыстак». 

Чым-жа адказвае на гэта афіцыйны 
Менск? Як 1 за нядобрай памяці часамі 
сталіншчыны, атакамі ў пэрыядыч- 
ным друку, ярлыкамі «нацыяналі- 
стаў», «здраднікаў» і «экстрэмістаў». 
Цэнтральны Камітэт Кампартыі 
Беларусі нядвузначна дэманструе сваё 
няпрыняцьце ідэяў маральнага і 
нацыянальнага адраджэньня, бачачы ў 
гэтым працэсе сьмяротную пагрозу тэй 
агітпропаўскай кампаніі, якая на 
працягу дзесяцігодзьдзяў займалася на- 
саджэньнем сталінскіх стэрэатыпаў. 

Аднак часы, як вядома, мяняюцца, а 
разам зь імі мяняюцца і людзі. За 
апошнія гады Беларусы, дзякуючы 
выключна сваёй працы, здолелі 
ўзьняць узровень жыцьця, які, паводля 
шмат якіх сваіх паказьнікаў, пера- 
высіў узровень у іншых саюзных рэс- 
публіках, за выключэньнем, бадай, 
рэспублік Прыбалтыкі. У выніку хва- 
ля «варагаў» дакацілася і да беларус- 
кіх крамаў. Толькі «госьці рэспублі- 
кі», калі іх так можна назваць, выво- 
зяць за межы БССР дэфіцытных тава- 
раў штагоду на суму пяцьсот мільёнаў 
рублёў. З рэспублікі вывозяцца траці- 
на мэблі 1 абутку ды восемдзесят пра- 
цэнтаў тэлевізараў, што выпушчаюц- 
ца беларускімі прадпрыёмствамі. 

Але што да нацыянальнай культуры, 
дык яна знаходзіцца ў катастрафіч- 
ным стане. Культура, асабліва мова, 
сталася ахвярай праводжанага зьверху 
этнацыду. 

Аднак усяму, як кажацца, прыхо- 
дзіць канец. Прыйшоў канец і народ- 
наму цярпеньню. Пачаткам працэсу 
гальванізацыі ўсеагульнага абурэньня 
стала выкрыцьцё масавых забойстваў у 
Курапацкім лесе пад Менскам, дзе ад 
куляў сталінскіх сатрапаў у перадваен- 
ным пэрыядзе палягло, паводля самых 
сьціплых падлікаў, каля трохсот тыся- 
чаў нашых суайчыньнікаў. 

Вось на якой глебе ўзыйшло зерне 
Народнага Фронту. Вось чаму гэты рух 
падтрымліваецца шматпакутным бе- 
ларускім народам. Бачачы гэта, пар- 
тыйнае кіраўніцтва рэспублікі ўсімі 
сіламі імкнецца надаць працэсу на- 
цыянальнага адраджэньня задні ход. 
Гэтым тлумачыцца разгон шматтысяч- 
най дэманстрацыі 30 кастрычніка, ка- 
лі менская міліцыя, каб сарваць маса- 
вы мітынг-рэквіем, пусьціла ў ход са- 


бак 1 сьлезацечны газ. 

Так разумее слова «дэмакратыя» 
афіцыйны Менск. Вядучыя партапа- 
ратчыкі рэспублікі ўстурбаваныя 
тым, што народ, нарэшце. паверыў у 
свае сілы. што ён пачынае шукаць 
шляхоў, якія могуць, у пэрспэктыве. 
прывесьці да дэмакратызацыі жыць- 
ця, да адраджэньня нацыянальнага аб- 
лічча 1 ліквідацыі гістарычных «бе- 
лых плямаў». І тут нельга ня выказаць 
абурэньня ў сувязі з пазыцыяй тавары- 
шаў зь беларускага ЦК. У суседніх рэс- 
публіках Прыбалтыкі партыйныя КІ- 
раўнікі пайшлі ня толькі на ства- 
рэньнё Народных Франтоў, якія дзей- 
нічаюць абсалютна легальна і пры 
поўнай падтрымцы партапарату. У 
Літве, Латвіі й Эстоніі перагледжаны 
статус нацыянальных моваў, там ад- 
ноўленая нацыянальная сымболіка. 
парлямэнты рэспублік адкрыта абмяр- 
коўваюць пытаньне сувэрэнітэту. 
Паказальна, што партыйнае кіраў- 
ніцтва ў Рызе, Таліне і Вільні ніякага 
крыміналу ў гэтым працэсе ня бачыць. 

Чаму-ж Менск дэманструе рады- 
кальна супрацьлеглае стаўленьне да не- 
фармальнага руху? Справа ў тым, што 
партапарат баіцца ня вытрымаць вы- 
прабаваньня на папулярнасьць сярод 
грамадзтва, якое аддае яўную перавагу 
менавіта нефармалам. Кіраўнікі рэс- 
публікі -- гэта кансэрватары са ста- 
лінскімі поглядамі, для якіх Народны 
Фронт абазначае крах ідэяў. сфармава- 
ных 1 закладзеных і іхнай душы ў га- 
дох панаваньня Сталіна і Брэжнева. І 
было-б наіўным чакаць, што носьбіты 
гэткіх поглядаў вось так раптам, за 
ноч, пад уплывам сьвежых дэмакра- 
тычных вятроў возьмуць ды памяня- 
юць сваю пазыцыю. Практыка паказ- 
вае, што менавіта такія апаратчыкі і 
ствараюць станавы хрыбет супраціву 
перабудове. 

Васіль Крупскі 


КУРАПАТЫ НА 
АЎСТРЫЙСКІМ ТБ 


У нядзелю 20 лістапада на 1-й пра- 
граме аўстрыйскага тэлебачаньня, а 
7:30 увечары, каля 10 хвілінаў было 
прысьвечана перадачы «Курапаты». 
Археоляг Зянон Пазьняк, які займаўся 
эксгумацыяй ахвяраў у Курапатах, 
знаёміў аўстрыйскага карэспандэнта з 
Курапацкім лесам і «дарогай сьмер- 
ці», засыпанымі ўжо сьнегам. Выйшаў 
быў на арэну ў тым лесе і адзін малады 
міліцыянер, які тут-жа папярэдзіў, 
што ў лесе гэтым забаронена рабіць 
ЗДЫМКІ. 

У праграме тэлеперадачы паказвалі- 
ся фатаздымкі чарапоў і шкілетаў, 
апублікаваных раней у савецкім друку, 
а таксама фрагмэнты ранейшай дэман- 
страцыі ў Курапатах (у ліпені). 

З. Пазьняк у сваім кабінэце азнаё- 
міў аўстрыйскага карэспандэнта з ча- 
рапамі й гільзамі ад патронаў. 

П. У. 


КАЛЯДНАЕ АРХІПАСТЫРСКАЕ ПАСЛАНЬНЕ 


ДАСТОЙНАМУ СЬВЯТАРСТВУ І ЎСІМ БАГАЛЮБНЫМ 
ПРАВАСЛАЎНЫМ ВЕРНІКАМ БЕЛАРУСКАГА НАРОДУ 


Дарагія Браты й Сёстры! 

Вітаю ўсіх Вас з радасным вялікім 
сьвятам нараджэньня Госпада й Збаў- 
цы нашага Ісуса Хрыста ад Дзевы Ма- 
рыі -- зь сьвятам НАРАДЖЭНЬНЯ 
ХРЫСТОВАГА. 

У сьвятую ноч нараджэньня зьявіў- 
ся ангел пастухом, што былі на полі, і 
абвесьціў ім: «Вось прыношу вам даб- 
равесьць вялікай радасьці, што бу- 
дзе ўсім людзям; бо нарадзіўся вам 
сёньня ў месьце Давідавым Спас -- 
Хрыстос Госпад» (Лк. 2:10-11). 

Яшчэ прарок Ісая, каля 70 гадоў да 
нараджэньня Хрыста, прадказваў 
Ягоны прыход гэтак: «Вось Дзева зач- 
не й народзіць Сына і дасьць імя Яму 
Эмануэль» (Ісая 7:14). Сьвяты еван- 
геліст і апостал Мацей кажа: «А ўсё 
гэта сталася, каб споўнілася сказа- 
нае Госпадам праз прарока», і тлума- 
чыць, што «Эмануэль» значыць «з на- 
мі Бог» (Мц. 1:23). 

Бог, дарагія мае, прыйшоў на гэты 
сьвет у целе Чалавека. Сьв. Ян кажа: 
«Слова сталася целам і пасялілася 
між нас (і мы бачылі Славу Ягоную, 
славу як адзінароднага ад Айца), поў- 
нае ласкі й праўды» (Ян 1:14). , 

Алё, з намі Бог: Ён сярод нас, Ён 
памагае нам пераносіць цяжар, ачыш- 
чае нас ад грэху, накіроўвае нас на 
жыцьцё, што мае вартасьць. 

Недаступная нашаму розуму таям- 
ніца супольнасьці Бога й Чалавека ў 
аднэй асобе. Няхай-жа гэта застаецца 
існасьцю веры нашай, што Ісус Хры- 
стос, Хто ляжаў у ясьлях, быў ношаны 
на руках жанчынай, жыў пакутнае 
жыцьцё ды памёр на крыжы, быў ад- 
нак і ёсьць цалкам Бог, дабраслаўлё- 
ны навекі. 

Узбуджальная радасьць, бо з намі 
Бог! І гэта вартае магутнага сьпеву: 
«Слава Богу на вышынях, а на зямлі 
супакой у людзей добрае волі» (Лк. 
2:14). Гэта вартае таго, што прадбачыў 


прарок, вартае новае зоркі на небе. 
Таксама вартае пакутніцкае сьмерці 
апосталаў і нязьлічонае колькасьці 
пакутнікаў, што не шкадавалі свайго 
жыцьця за веру ў Бога. З намі Бог! 

Нядаўна адзін беларускі камсамо- 
лец, Уладзімер Л., прызнаўся ў часа- 
пісе «Крыніца» (Ме 9), што ён пачаў 
наведваць храм Божы, спачатку зь ці- 
кавасьці, а пасьля прыняў праваслаў- 
ную веру. Ён кажа: «Царква вучыць, 
што ўсе людзі падобныя да Бога, што, 
калі кінуць семя на ўрадлівую глебу, 
то будзе цудоўны ўраджай -- калі ча- 
лавек будзе імкнуцца быць падобны 
да Бога, ён дасягне дасканаласьці». 
Студэнт мэдыцыны, узгадаваны ў 
строга бязбожнай сыстэме, прыйшоў 
да супольнасьці з Богам. Атэізм ня 
мог задавольніць чулую душу адука- 
ванага маладога чалавека, бо душа 
патрабуе, каб зь ёю быў Бог. Госпадзе, 
Божа наш, слава Табе! 

Той, што нарадзіўся ў Бэтлееме, 
ёсьць Бог і Ен між людзей знаходзіц- 
ца. Бог у Хрысьце. Ён бярэ на Сябе 
прыроду Свайго стварэньня, увахо- 
дзіць у супольнасьць із Сваім паду- 
ладным, яднаецца із слабым і сьмя- 
ротным. З намі Бог! Ён прыняў цела ад 
Дзевы Марыі і стаўся Чалавекам. З 
намі Бог на гэтым сьвеце і вечна ў бу- 
дучым жыцьці. 

Дарагія Браты й Сёстры, будзем-жа 
радасна славіць Яго, Госпада й Збаў- 
цу нашага, нованароджанага Ісуса 
Хрыста, ды напоўнімся сьвятлом Яго- 
ным праз моц Сьвятога Духа, бо з намі 
Бог. Запраўды так. 


Таронта, Канада 
Сьнежань, 1988 г. 


Архіепіскап Мікалай 
Першагіерарх Беларускай 
Аўтакефальнай Праваслаўнай 
Царквы на Чужыне 





Дакумэнты 


РАСКРЫЦЬ СУВЭРЭНІТЭТ БССР 


У праекце «Звароту ініцыятыўнае 
групы Канфэдэрацыі беларускіх супо- 
лак да беларускае моладзі» (напіса- 
ным паўгоду пасьля таго, як у сьнежні 
летась адбыўся першы Вальны сойм не- 
фармальных суполак) ёсьць разьдзел 
пад заг. «Сувэрэнітэт Рэспублікі». У 
ім сказана: 


«З Канстытуцыяў БССР і СССР вы- 
нікае, што Беларуская ССР -- гэта 
сувэрэнная дзяржава. На практыцы 
гэтага сувэрэнітэту ня існуе. Мы лі- 
чым, што толькі фактычны сувэрэні- 
тэт забясьпечыў-бы гармонію інтарэ- 
саў БССР і іншых рэспублік, што ўва- 
ходзяць у СССР, і дазволіў-бы без 
цэнтралізатарскіх шаблёнаў ажыць- 
цяўляць у нашай рэспубліцы най- 
больш адпаведныя ейнай спэцыфіцы 
палітычныя, эканамічныя і культур- 
ныя праграмы. Думаем, што рэальны 
сувэрэнітэт БССР і іншых саюзных 
рэспублік прывядзе да сапраўднага, 
не паказнога адзінства народаў у іх- 
ніх адносінах да галоўных задачаў 
сучаснасьці. Для гэтага неабходна: 


1. Раскрыць статус сувэрэннасьці 
Беларускай БССР у Канстытуцыях 
БССР і СССР. Каардынацыя суполь- 
ных зь іншымі саюзнымі рэспубліка- 
мі палітычных, эканамічных і куль- 
турных праграмаў павінна адбывацца 
на шматбаковай (праз агульнасаюз- 
ныя органы) або двух- трохбаковай 


аснове з агульнае згоды рэспублік. 

2. Распрацаваць статус рэспублі- 
канскага грамадзянства. Вызначыць 
правы і абавязкі грамадзяніна 
БССР. 


З. Пашырыць непасрэднае прад- 
стаўніцтва БССР у міжнародных па- 
літычных, эканамічных, культурных, 
спартовых і інш. арганізацыях. Прад- 
стаўнікі БССР у ААН павінны абі- 
рацца пад грамадзкім кантролем. 


НА СУСЬВЕТНАЙ КАНФЭРЭНЦЫІ 
Ў ЖЭНЭВЕ 


Дэлегаты Беларускага Вызвольнага 
Фронту, ст-ва Дзьмітры й Надзея Кас- 
мовічы ўзялі ўдзел у канфэрэнцыі 
Сусьветнай Антыкамуністычнай Лігі, 
што праходзіла пад дэвізам «Свабода 
перш за ўсё». 

Канфэрэнцыя адбылася ў Жэнэве 25- 
30 травеня сёлета. На ёй было больш за 
300 дэлегатаў з 120 краінаў. Сп. Д. Кас- 
мовіч быў абраны за намесьніка стар- 
шыні Другой камісіі, якая разглядала 
пытаньні нацыянальных і грамадзян- 
скіх правоў у краёх Усходняй Эўропы. 

Канфэрэнцыя прыняла рэзалюцыю 
ў падтрыманьне нацыянальнай неза- 
лежнасьці Беларусі. 

(Паводля прэсавых матар'ялаў 
Сусьветнай Антыкамуністычнай 
Лігі). 


У ГОНАР НАТАЛЬЛІ АРСЕНЬНЕВАЙ 


Паэзія ўсячасна маладая. Гэтак 1 на- 
шая паэтка Натальля Арсеньнева -- 
заўжды маладая, вясёлая, жыцьцяра- 
дасная. Такое было ўражаньне ўсіх, 
што сабраліся 19-га лістапада ў Нью- 
Ёрку, каб адсьвяткаваць 85-ыя ўгодкі 
народзінаў Натальлі Арсеньневай (на- 





юбілеі ды падзеі сёлетняга году: 1000- 
годзьдзе хрысьціянства, Сустрэчу Бе- 
ларусаў Паўночнай Амэрыкі, нацыя- 
нальны ўзым на Бацькаўшчыне ды 
юбілей Натальлі Арсеньневай. Творы 
нашай паэткі -- адзін з найбольшых 
дароў, што Беларусы атрымалі ў 


Юбілянтка разглядае віншаванльную картку. Зьлева: сп-ня Яніна Каха- 
ноўская, справа: сп-ня Ірэна Цупрык. Фота Надзі Кудасавай. 


радзілася паэтка 20 лістапада 1903 г.). 

Спаткалі юбілянтку зь вялікім тра- 
дыцыйным караваем, які сьыпякла На- 
дзя Кудасава, ды з кветкай-архідэяй. 
Гэтыя сымбалі здароўя, памыснасьці, 
плёну ды прыгажосьці гэтак добра ад- 
люстравалі пажаданьні й настрой, у 
якім і прайшла імпрэза. 

Др. Вітаўт Кіпель, старшыня Бела- 


рускага Інстытуту Навукі й Мастацт-. 


ва, распачаў урачыстасьць ды прыві- 
таў юбілянтку, адзначыўшы" вялікія 


ХХ.м стагодзьдзі. 

Артыстка Ірэна Цупрык, якая здаўна 
любіла й надзвычайна ўдала перадава- 
ла паэзію Натальлі Арсеньневай, па- 
цешыла прысутных дэклямаваньнем 
вершаў паэткі з розных пэрыядаў. 
Асабліва прыпаў да сэрца ўсім верш 
«Ня плачце», напісаны паэткаю ўжо на 


гэміграцыі. С 


Разгледзець багатую спадчыну 
Н. Арсеньневай ды аддаць ёй належ- 
нае --- справа ня лёгкая. Др. Янка За- 





ЗЬ БЕЛ-ЧЫРВОНА-БЕЛЫМ СЬЦЯГАМ У ААН 


Пэрт, Зах. Аўстралія. -- Аўстралій- 
ская Арганізацыя Аб'еднаных Нацыяў 
(АААН), адна з мэтаў якое падтрым- 
ваць і пашыраць ідэалы ААН, мае 
шэсьць штатных адзьдзелаў і нале- 
жыць да Фэдэрацыі Аб'еднаных На- 
цыяў, сядзіба якое знаходзіцца ў Жэнэ- 





сьцягоў ня прыслала, на парад была 
запрошаная мясцовая беларуская гру- 
па, якая пайшла зь бел-чырвона белым 
сьцягам. 

На парадзе за аркестрай скаўты несь- 
лі 55 сьцягоў некамуністычных краі- 
наў ААН, а беларуская дэлегацыя у 


Беларуская дэлегацыя з нацыянальным сьцягам на парадзе адзначэньня ўгодкаў 
ААН у гор. Пэрце, Зах. Аўстралія. 


ве ў Швэйцарыі. 
Заходняаўстралійскі адзьдзел 
АААН адзначыў 24 кастрычніка сёле- 
та 43-я ўгодкі Арганізацыі Аб'една- 
ных Нацыяў урачыстасьцяй падняцьця 
сьцягу ААН і парадам сьцягоў розных 
народаў: Узяць удзел у ўрачыстасьці 
былі запрошаныя дзьве аркестры, 
прадстаўнікі сярэдніх школаў, адзь- 
дзел заходня- аўстралійскай паліцыі, 
які нёс службу з войскам ААН на Кіп- 
ры, ды іншыя групы. Меўся быць на 
ўрачыстасьці і сьцяг БССР. Дзеля таго 
аднак, што пасольства СССР, да якога 
арганізатары зьвярнуліся, савецкіх 


складзе сп-ні М. Мароз, Е. Дамброў- 
скай і сп. М. Р., у нацыянальнай во- 
пратцы, ішла з сваім нацыянальным 
сьцягам. 

На ўрачыстасьці прадстаўнік 
АААН у Зах. Аўстраліі прачытаў 
прывітальны ліст ад Генэральнага Са- 
кратара ААН. Быў узьняты сьцяг 
ААН. Закончылася сьвяўкаваньне на- 
цыянальным танцам Інданэзійцаў. Ад- 
былося прыняцьцё для ўдзельнікаў. 

Усе групы былі запрошаныя на 
адзначэньне 44-х цгодкаў ААН, якія 
адбудуцца 24.Х .1989 году. 

Р. М. 


пруднік аднак патрапіў зрабіць гэта 
вельмі ўдала. Ён у сваім аглядзе адза- 
значыў галоўнае: пачуцьцё патрыятыз- 
му, любові да сваёй краіны, да яе пры- 
роды было «запраграмаванае» ўжо з са- 
мага раньняга, лірычнага пэрыяду паэ- 
зіі Арсеньневай. Тады-ж акрэсьлілася 
й філязофія жыцьця й творчасьці па- 
эткі: «Мэта жыцьця -- захаваць жыць- 
цё», «хоць сумаваць, а жыць», «будзем 
чакаць вясны!» 

Сп. Шукелайць, старшыня галоўнай 
управы БАЗА, гаворачы пра Наталь- 
лю Арсеньневу 1920-х-30-х гадоў. пад- 
крэсьліў ня толькі высокую вартасьць 
ейнай паэзіі, якая, сказаў прамоўца, 
стаяла на ўзроўні лепшых твораў поль- 
скай паэзіі, але й адзначыў надзвы- 
чайны ўклад паэткі ў беларускае гра- 
мадзкае жыцьцё. 

“Разважаючы тут пра ацэнку паэзіі 
Арсеньневай да перабіраючы ў памяці 
ейныя вершы, прышло на думку, што 
Арсеньневу можна залічыць да паэтаў- 
імажыстаў. Вобразнасьць ейнай паэзіі 
асабліва яскрава выразілася ў рань- 
няй, а пазьней у эміграцыйна-амэры- 
канскай творчасьці. Амаль на кожны 
ейны верш мажна намаляваць абраз, 
прыкладам, 


Вятраны змрок ... Старыя вербы 

над рэчкай пранікамі пяраць 

па шэрай воднай палатніне. 

Угары, праз хмараў рэдкіх шчэрбы, 

зіркае месяц круглатвары, 
зялёна-сіні. 


Паэзія Н. Арсеньневай, асабліва ей- 
ныя патрыятычныя вершы, паэзія для 
Бацькаўшчыны, заўсёды падбадзёрва- 
ла, заўсёды натхняла. Гэта асабліва 
яскрава выразілася ў выступленьнях 
удзельнікаў вечару ды ў шматлікіх 
прывітаньнях, перасланых суродзіча- 
мі, што не змаглі пэрсанальна падзя- 
ліць з паэткай радасьць сустрэчы. Сло- 
вамі паэта Міхася Машары прывіталі 
паэтку ейныя сябры й -суседзі з Рочэ- 
стару, сп-тва Казлоўскія: 


- «Твая душа сатканая зь вясёлак і 
зарніц 

І песьняй акупаная вадой сямі 

крыніц. 
. Дачка Радзімы шчырая, 

І там ў сям'і чужой 

“ты служыш звонкай ліраю 

Краіне маладой». 


«Дзякуй Богу за Вас, за Вашыя песь- 
ні, за працу! Праўду кажаце: 


Скрозь бо зь песьняй сонца сьвеціць, 

скрозь бо зь ёй іскрыцца радасьць. 

Бо бязь песьні ўжо ня жыць 
нам...» 


-- прывіталі Н. Арсеньневу сям'я 
Махначоў-Чарнэцкіх. 

«Вялікім дасягненьнем Вашае пра- 
цы было апублікаваньне яе добрым вы- 
даньнем кніжкі “Між берагамі". Гэта 
запраўды гістарычная публікацыя. 
празь якую цяпер могуць любавацца 
Вашай творчасьцю ўсе Беларусы», -- 
зазначылі ў сваім прывітаньні Бела- 
русы з Кліўленду. 

Дарэчы тут зазначыць, што на ўра- 
чыстасьці паэтка падпісала ці мала эк- 
зэмпляраў свае кнігі, асабліва вялі- 
кую колькасьць для суродзічаў на Бе- 
ласточчыне. 


«Жыві-ж сто год нам, Юбіляр, 
Дый болей, 
калі ахвоту маеш!» 


--- віталі Натальлю Арсеньневу сп-тва 
Жук-Грышкевічы ейнымі-ж словамі, 
але ськіраванымі гэтым разам да яе 
самой. «Няхай жыве шмат год» -- было 
напісана й на традыцыйным торце, ды 
адгукнуліся з пажадальнай песьняй і 
ўсе прысутныя. 

На разьвітаньне засьпявалі малітву 


«Магутны Божа», якую напісаў на сло- 
вы Натальлі Арсеньневай кампазытар 
Мікола Равенскі. Ці не ў аднаго бліс- 
нулі сьлёзы на вачох, бо кожны разу- 
меў, што. быў у прысутнасьці вялікай 
асобы, вялікай паэткі. 

Скончыўся адзін з самых прыемных 
літаратурных вечароў. 


Што-ж, дабранач! 
Набрынялі вейкі... 
Вартых сьненьня сноў 
ня сьнілі мы даўно -- 
можа сёньня ўсё-ж 
прысьніцца 
нейкі? 
Зора Кіпель 


Натальлю Арсеньневу віталі: 


У адзначэньні юбілею Н. Арсень- 
невай узялі ўдзел або прыслалі пры- 
вітаньні наступныя” арганізацыі і асо- 
бы: Беларускі. Інстытут Навукі й Ма- 
стацтва (ЗША і Канада), Беларуска- 
Амэрыканскае Задзіночаньне, Рада 
БНР, БАПЦ (Архіепіскап Мікалай), 
Задзіночаньне Беларуска-Амэрыкан- 
скіх Вэтэранаў, Беларуска-Амэрыкан- 
скае Аб'еднаньне, Беларускі Каарды- 
нацыйны Камітэт у Чыкага, Жаночае 
Згуртаваньне ў гарадох Кліўленьдзе й 
Нью-Ёрку, Арганізацыя Беларуска- 
Амэрыканскае Моладзі (адзьдзелы 
Кліўленд, Нью-Ёрк і Нью-Джэрзі), 
Бібліятэка імя Ф. Скарыны ў Лёнда- 
не, Грамадзкі Цэнтр Полацак, Аса- 
цыяцыя Беларусаў Штату Ілліной, Бе- 
ларускі Вызвольны Фронт (Нямеччы- 
на), Фэдэральная Рада Беларускіх Ар- 
ганізацыяў у Аўстраліі, Згуртаваньне 
Беларусаў Канады, Згуртаваньне Бе- 
ларусаў Вялікабрытаніі, Беларуская 
Грамада ў Мюнхэне, др. Вінцэнт і 
др. Раіса Жук-Грышкевічы, др. Я. Са- 
жыч, Я. Ханенка, С. Карніловіч, 
К. Калоша, К. Каляда, Н. Орса, 


др. В. Тумаш, А. Адамовіч, Т. Кольдба, 


Л. Маркоўская, В. Страпко, Я. Кава- 
ленка, А. іЛ. Бяленісы, М. і О. Тулей- 
ка, В. і Д. Заруцкія, Д. і Н. Касмові- 
чы, П. і Н. Кулеш, Я. Арцюх, М. Ска- 
бей, А. Груша, др. Ул. Набагез, Я. 1 І. 
Сурвілы, К. Акула, В. і. Л. Казлоў- 
скія, Я. Юхнавец, А. Чарнэцкая, В. і 
М. Махнач, В. Сянкевіч, Ул. Цьвірка, 
др. В. Рамук, В. Рамук, Ч. і Ю. Най- 
дзюкі, М. Нікан, В. Саўчук, А. Міцке- 
віч, І. і Т. Паланевіч, В. 1 З. Кіпель, 
А. Шукелайць, Я. Запруднік, А. і 
П. Рамана, В. Сельвесюк, М. і Н. Рагу- 
ля, Р. Станкевіч, К. і Г. Мярляк, С. і 
Л. Гутырчык, В. і Г. Русак, З. Туронак, 
В. Макац, М. Прускі, А. Дубовік, 
В. Кажан, К. і М. Верабей, Н. Кудаса- 
ва, І. Цупрык, Ф. і В. Бартуль, Я. Ка- 
ханоўская, Б. Даніловіч. 


Паведамляем нашым чытачом, што 
яшчэ ёсьць колькі экзэмпляраў нерас- 
прададзенага зборніка Натальлі Ар- 
сеньневай «Ля чужых берагоў». Цана 
кніжкі 20 дал., а выпісаць яе можна 
праз газэту «Беларус». 


ПАДЗЯКА 

Ад шчырага сэрца дзякую ўсім арга- 
нізатарам і ўдзельнікам вечару-банке- 
ту на мае 85-я ўгодкі жыцьця, што 
адбыўся ў Нью-Ёрку 19 лістапада. Дзя- 
кую таксама тым, хто прыслаў мне аса- 
біста і на рукі ўправаў БІНіМ, БАЗА 
ды рэдакцыі «Беларуса» віншаваньні 


для мяне ды пажаданьні ўсяго найлеп- 


шага. Ад усяго, што я р пачулай па- 
бачыла, веяла цяплынёй і сардэчнась- 
цяй, і гэта назаўсёды застанецца ў маёй 
памяці ды будзе дадаваць мне 1 добрага 
настрою і сілаў да працы. Асобна хачу 
падзякаваць маёй дарагой сяброўцы 
Яні (Каханоўскай), зь якой я сябрую 
яшчэ зь Менску, ды сям'і Паўла й Юлі 
Андрусышыных за цёплую гась- 
ціннасьць у часе майго побыту у Нью- 
Ёрку. Натальля Арсеньнева 


“1 8861 чнежэнч 5 ўсе У Эда“ ІЯЧ 


ч 

УСЕАГУЛЬНАЯ ДЭКЛЯРАЦЫЯ ПРАВОЎ ЧАЛАВЕКА 


ПРЭАМБУЛА 

Бяручы пад увагу, што прызнаньне 
годнасьці, якая ўласьцівая ўсім чле- 
нам людзкое сям'і, ды роўных і неад'- 
емных правоў, становіць аснову сва- 
боды, справядлівасьці й агульнага 
міру: і 

бяручы пад увагу, што занядбаньне 
й пагарда да правоў чалавека пры- 
вялі да варварскіх актаў, якія абу- 
раюць сумленьне чалавецтва, ды што 


“стварэньне такога сьвету, у якім лю- 


дзі будуць мець свабоду слова й пера- 
кананьняў ды будуць вольныя ад стра- 
ху й нястачаў, абвешчана як высокае 
імкненьне людзей; і 

бяручы пад увагу, што неабходна, 
каб правы чалавека ахоўваліся сі- 
лаю закону з мэтай забясьпечаньня 
таго, каб чалавек ня быў змушаны 
ўжываць бунту, як апошняга сродку, 
супраць тыраніі ды ўціску; і 


бяручы пад увагу, што неабходна" 


спрыяць разьвіцьцю прыязных дачы- 
неньняў паміж народамі; і 

бяручы пад увагу, што народы Аб”- 
еднаных Нацыяў пацьвердзілі ў Ста- 
туце сваю веру ў асноўныя правы ча- 
лавека, у годнасьць і каштоўнасьць 
чалавечай асобы і ў роўнасьць муж- 
чынаў і жанчын ды пастанавілі 
спрыяць сацыяльнаму прагрэсу й па- 
лепшаньню ўмоваў жыцьця пры боль- 
шай свабодзе: і 

бяручы пад увагу, што дзяржавы- 
члены забавязаліся спрыяць, у супра- 
цоўніцтве з Арганізацыяй Аб'една- 
ных Нацыяў, усеагульнай пашане ды 
захаваньню правоў чалавека й асноў- 
ных свабодаў; і 

бяручы пад увагу, што агульнае ра- 
зуменьне характару гэтых правоў і 
свабодаў мае вялізарнае значаньне 
для поўнага выкананьня гэтага заба- 
вязаньня, 


ГЕНЭРАЛЬНАЯ АСАМБЛЕЯ 
абвяшчае гэтую 
ЎСЕАГУЛЬНУЮ ДЭКЛЯРАЦЫЮ ПРА- 
ВОУ ЧАЛАВЕКА як агульнае задань- 
не, да выкананьня якога павінны імк- 
нуцца ўсе народы і ўсе дзяржавы, каб 
кожны чалавек і кожны орган грама- 
дзтва, заўсёды маючы на ўвазе гэтую 
Дэклярацыю, імкнуліся шляхам наў- 
чаньня й адукцыі спрыяць пашане гэ- 
тых правоў і свабодаў ды забясьпе- 
чаньню, шляхам нацыянальных і між- 
народных прагрэсыўных захадаў, усе- 
агульнаму й эфэктыўнаму прызнань- 
ню і зьдзейсьненьню як сярод наро- 
даў дзяржаваў-членаў Арганізацыі, 
гэтак і сярод народаў тых тэрыторы- 
яў, што знаходзяцца пад іхнай юрыс- 

ДЫКЦЫЯЙ. 

Артыкул 1. Усе людзі родзяцца сва- 
боднымі і роўнымі ў сваёй годнасьці 
і ў правох. Яны надзеленыя розумам і 
сумленьнем ды павінны дзеяць у да- 
чыненьні адзін да аднаго ў духу бра- 
тэрства. 

Артыкул 2. Кожны чалавек павінен 
мець усе правы і ўсе свабоды, абвеш- 
чаныя гэтай Дэклярацыяй, незалежна 
адрасы, колеру скуры, полу, роду, мо- 
вы, рэлігіі, палітычных або іншых 
перакананьняў, нацыянальнага або 
сацыяльнага паходжаньня, маемасна- 
га, станавага або іншага палажэньня. 

Апрача таго, не павінна праводзіц- 
ца ніякае розьніцы на аснове палі- 
тычнага, праўнага або міжнароднага 
статусу краіны або тэрыторыі, да 
якой чалавек належыць, незважаючы 
на тое, ці гэтая тэрыторыя неза- 
лежная, падапечная, несамакіраў- 
нічная, або як-небудзь інакш абме- 
жаваная ў сваім сувэрэнітэце. 

Артыкул З. Кожны чалавек мае пра- 
ва на жыцьцё, на свабоду і на аса- 
бістую недатыкальнасьць. 

Артыкул 4. Ніхто не павінен тры- 
мацца ў рабстве ці ў паднявольным 


м 


стане, нявольніцтва й гандаль ня- 
вольнікамі забараняюцца ўва ўсіх 
іхных формах. 

Артыкул 5. Ніхто не павінен быць 
паддаваны катаваньням або жорст- 
кім, бесчалавечным ці гэткім абыхо- 
джаньню й пакараньню, што зьнева- 
жаюць ягоную годнасьць. 

Артыкул 6. Кожны чалавек, дзе-б ён 
ні знаходзіўся, мае права на пры- 
знаньне ягонае правасуб'ектнасьці. 

Артыкул 7. Усе людзі роўныя перад 
законам і маюць права безь якое ні 
было-б розьніцы на роўную абарону 
іх законам. Усе людзі маюць права 
на роўную абарону ад якое-б там ні 
было дыскрымінацыі, што парушае 
гэтую Дэклярацыю, і ад якога-б там 
ні было падбухторхваньня да гэткае 
дыскрымінацыі. 

Артыкул 8. Кожны чалавек мае пра- 
ва на эфэктыўнае аднаўленьне ў пра- 
вох кампэтэнтнымі нацыянальнымі 
судамі ў выпадку парушэньня ягоных 
асноўных правоў, дадзеных яму кан- 
стытуцыяй ці законам. 

Артыкул 9. Ніхто ня можа быць пад- 
даны адвольнаму арышту, затрыманы 
або выгнаны. 

Артыкул 10. Кожны чалавек, для 
вызначэньня ягоных правоў і абавяз- 
каў і для ўстанаўленьня абгрунтава- 
насьці пастаўленага яму крыміналь- 
нага абвінавачаньня, мае права, на 
аснове поўнай роўнасьці, на тое, каб 
ягоная справа была разгледжаная 
публічна і з датрыманьнем усіх вы- 
могаў справядлівасьці незалежным 
і бесстаронным судом. 

Артыкул 11. 1. Кожны чалавек, абві- 
навачаны ў выкананьні злачынства, 
мае права ўважацца за невінаватага 
датуль, пакуль ягоная вінаватасьць 
ня будзе ўстаноўленая законным па- 
радкам шляхам публічнага судовага 
разгляду, пры якім яму забесьпяча- 
юцца ўсе магчымасьці для абароны. 

2. Ніхто ня можа быць засуджаны за 
злачынства на аснове ўчыненьня яко- 
га-небудзь дзеяньня ці за бязьдзеянь- 
не, якія ў часе іхнага ўчыненьня не 
станавілі злачынства паводля на- 
цыянальных законаў ці паводля між- 
народнага права. Ня можа таксама на- 
кладацца пакараньне цяжэйшае за 
тое, якое магло-б быць ужытае ў тым 
часе, калі злачынства было зроб- 
ленае. 

Артыкул 12. Ніхто ня можа быць 
падданы адвольнаму ўмяшаньню ў 
ягонае асабістае і сямейнае жыцьцё, 
адвольнаму пасяганьню на недаты- 
кальнасьць ягонага жыльля, таямніцу 
ягонае карэспандэнцыі або на ягоны 
гонар і рэпутацыю. Кожны чалавек 
мае права на абарону з боку закону ад 
такога ўмяшаньня ці такіх пасягань- 
няў. 

Артыкул 13. 1. Кожны чалавек мае 
права свабодна перамяшчацца і абі- 
раць сабе месца пражываньня ў межах 
кожнае дзяржавы. 

2. Кожны чалавек мае права пакі- 
даць якую-хаця краіну, у тым ліку і 
сваю ўласную, і варочацца ў сваю 
краіну. 

Артыкул 14. 1. Кожны чалавек мае 
права шукаць прытулку ад перасьлед- 
ваньня ў іншых краінах і карыстацца 
гэтым прытулкам. 

2. Гэтае права ня можа быць выка- 
рыстанае ў выпадку перасьлед- 
ваньня, якое ў запраўднасьці выні- 
кае з выкананьня непалітычнага зла- 
чынства або дзеяньня, супярэчнага 
мэтам і прынцыпам Арганізацыі Аб”- 
еднаных Нацыяў. 

Артыкул 15. 1. Кожны чалавек мае 
права на грамадзянства. 

2. Ніхто ня можа быць адвольна па- 
збаўлены свайго грамадзянства або 
права зьмяніць сваё грамадзянства. 

Артыкул 16. 1. Мужчыны й жанчыны, 


што дасягнулі паўналецьця, маюць 
права без усякіх абмежаваньняў па- 
водля адзнакі расы, нацыянальнась- 
ці або рэлігіі, уваходзіць у шлюб і 
засноўваць сям'ю. Яны карыстаюцца 
аднолькавымі правамі што да ўзяць- 
ця шлюбу, у часе знаходжаньня ў 
шлюбе і пры скасаваньні яго. 

2. Шлюб можа быць заключаны 
толькі пры свабоднай і поўнай згодзе 
або двух бакоў, што ўваходзяць у 
шлюб. 

З. Сям'я -- натуральная і асноўная 
ячэйка грамадзтва і мае права на аба- 
рону з боку грамадзтва і дзяржавы. 

Артыкул 17. 1. Кожны чалавек мае 
права валодаць маемасьцяй як адна- 
асабова, гэтак і супольна зь іншымі. 

2. Ніхто не павінен быць адвольна 


“пазбаўлены свае маемасьці. 


Артыкул 18. Кожны чалавек мае 
права на свабоду думкі, сумленьня і 
рэлігіі; у гэтае права ўваходзіць сва- 
бода зьмяняць сваю рэлігію ці пера- 
кананьні і свабода вызнаваць сваю 
рэлігію і перакананьні як аднааса- 
бова, гэтак і супольна зь іншымі, пуб- 
лічным або прыватным парадкам, у 
вучэньні, багаслужбе ды выкананьні 
рэлігійных і рытуальных абрадаў. 

Артыкул 19. Кожны чалавек мае 
права на свабоду перакананьняў і на 
свабоднае выражаньне іх; у гэтае 
права ўваходзіць свабода бесьпераш- 
кодна трымацца сваіх перакананьняў 
і свабода шукаць, атрымліваць і рас- 
паўсюджваць інфармацыю ды ідзі 
якімі-хаця сродкамі і незалежна ад 
дзяржаўных межаў. 


Арткул 20. 1. Кожны чалавек мае 
права на свабоду мірных сходаў і аса- 
ЦЫЯЦЫЯў. 

2. Ніхто ня можа быць змушаны ўва- 
ходзіць у якую-небудзь асацыяцыю. 

Артыкул 21. 1. Кожны чалавек мае 
права браць удзел у кіраўніцтве сва- 
ёй краінай беспасярэдня або праз 
свабодна абраных прадстаўнікоў. 

“2. Кожны чалавек мае права роўна- 
га доступу да дзяржаўнай службы ў 
сваёй краіне. 

З. Воля народу павінна быць асно- 
вай улады ўраду; гэтая воля павінна 
выяўляцца ў пэрыядычных і нефаль- 
сыфікаваных выбарах, якія павінны 
праводзіцца пры ўсеагульным і роў- 
ным выбарчым праве, шляхам тайнага 
галасаваньня або шляхам іншых раў- 
назначных формаў, што забясьпечва- 
юць свабоду галасаваньня. 

Артыкул 22. Кожны чалавек, як 
член грамадзтва, мае права на сацыя- 
нальнае забясьпечаньне і на 
зьдзейсьненьне неабходных для пад- 
трыманьня ягонае годнасьці і для 
свабоднага разьвіцьця ягонае асобы 
правоў у эканамічнай, сацыяльнай і 
культурнай галінах праз нацыяналь- 
ныя намаганьні і міжнароднае супра- 
цоўніцтва ды ў адпаведнасьці са 
структурай і рэсурсамі кожнай дзяр- 
жавы. 

Артыкул 23. 1. Кожны чалавек мае 
права на працу, на свабодны выбар 
працы, на справядлівыя й спрыяль- 
ныя ўмовы працы ды на ахову ад бес- 
працоўя. 

2. Кожны чалавек безь якой-бы там 
ні было дыскрымінацыі мае права на 
роўную аплату за роўную працу. 


З. Кожны, хто працуе, мае права на 
справядлівае і задавальняючае ўз- 
нагароджаньне, якое забясьпечвае 
годнае чалавека існаваньне для яго 
самога і ягонае сям'і, і якое, пры не- 
абходнасьці, дапаўняецца іншымі 
сродкамі сацыяльнага забясьпе- 
чаньня. 

4. Кожны чалавек мае права ства- 
раць прафэсійныя саюзы і ўвахо- 


сдзіць у прафэсійныя саюзы для аба- 


роны сваіх інтарэсаў. 


Артыкул 24. Кожны чалавек мае 
права на адпачынак і на вольны час, у 
тым ліку права на разумнае абмежа- 
ваньне працоўнага дня ды на аплоч- 
ваны пэрыядычны водпуск. 

Артыкул 25. 1. Кожны чалавек мае 
права на такі жыцьцёвы ўзровень, у 
тым ліку на ежу, вопратку, жыльлё, 
мэдыцынскі догляд і патрэбнае са- 
цыяльнае абслугоўваньне, які неаб- 
ходны для падтрыманьня здароўя і 
дабрабыту яго самога і ягонае сям'і, 
ды мае права на забясьпечаньне на 
выпадак беспрацоўя, хваробы, інва- 
ліднасьці, удоўства, надыходу ста- 
расьці або іншага выпадку страты 
сродкаў да існаваньня зь незалежных 
ад яго абставінаў. 

2. Мацярынства й дзяцінства даюць 
права на асаблівую апеку і дапамогу. 
Усе дзеці, што нарадзіліся ў шлюбе 
або бяз шлюбу, павінны карыстацца 
аднолькавай сацыяльнай аховай. 

Артыкул 26. 1. Кожны чалавек мае 
права на адукацыю. Адукацыя павін- 
на быць дармавой, прынамся, адука- 
цыя пачатковая і агульная. Пачатко- 
вая адукацыя павінна быць абавязка- 
вай. Тэхнічная і прафесійная адука- 
цыя павінна быць агульнадаступнай, 
і вышэйшая адукацыя павінна быць 
аднолькава даступнай для ўсіх на ас- 
нове здольнасьцяў кожнага. 

2. Адукацыя павінна быць накіра- 
ваная да поўнага разьвіцьця чалаве- 
чай асобы і да збольшаньня паважа- 
ньня правоў чалавека й асноўных сва- 
бодаў. Адукацыя павінна спрыяць 
узаемаразуменьню, цярпімасьці і 
дружбе паміж усімі народамі, раса- 
вымі або рэлігійнымі групамі ды па- 
вінна спрыяць дзейнасьці ААН для 
падтрыманьня міру. 

З. Бацькі маюць права прыярытэту 
ў выбары віду адукацыі для сваіх 
малалетніх дзяцей. 

Артыкул 27. 1. Кожны чалавек мае 
права свабодна ўдзельнічаць у куль- 
турным жыцьці грамадзтва, цешыцца 
мастацтвам, удзельнічаць у навуко- 
вым прагрэсе і карыстацца ягонымі 
дасягненьнямі. 

2. Кожны чалавек мае права на аба- 
рону ягоных маральных і матар'яль- 
ных інтарэсаў, што вынікаюць з наву- 
ковых, літаратурных або мастацкіх 
працаў, аўтарам якіх ён зьяўляецца. 

Артыкул 28. Кожны чалавек мае 
права на нацыянальны і міжнародны 
парадак, пры якім правы і свабоды, 
выкладзеныя ў гэтай Дэклярацыі, мо- 
гуць быць поўнасьцяй ужыцьцёў- 
леныя. 

Артыкул 29. 1. Кожны чалавек мае 
абавязкі перад грамадзтвам, у якім 
толькі і магчымае свабоднае ды поў- 
нае разьвіцьцё ягонае асобы. 

2. Пры ўжыцьцяўляньні сваіх пра- 
воў ! свабодаў, кожны чалавек будзе 
паддадзены толькі такім абмежа- 
ваньням, якія ўстаноўленыя законам 
выключна ў мэтах забясьпечаньня па- 
трэбнага прызнаньня ды пашаны пра- 
воў і свабодаў іншых людзей і зада- 
вальненьня справядлівых патраба- 
ваньняў маралі, грамадзкага парадку 
й агульнага дабрабыту ў дэмакратыч- 
ным грамадзтве. 

З. Ужыцьцяўляньне гэтых правоў і 
свабодаў ні ў якім выпадку не павін- 
на супярэчыць мэтам і прынцыпам Ар- 
ганізацыі Аб'еднаных Нацыяў. 

Артыкул 30. Нічога ў гэтай Дэкляра- 
цыі ня можа быць вытлумачана як 
даваньне якой-хаця дзяржаве, групе 
асобаў або асобным людзям права 
займацца якой-небудзь дзейнасьцю 
або рабіць дзеяньні, ськіраваныя на 
зьнішчэньне правоў і свабодаў, аб- 
вешчаных у гэтай Дэклярацыі. 


Прынятая Генэральнай Асамблеяй 
10 сьнежня 1948 г. 


МОЛАДЗЬ ЗМАГАЕЦЦА 
ЗА СЬЦЯГ 


На вялікім мітынгу ў Доме палі- 
тычнай асьветы ў Менску 22 кастрыч- 
ніка сёлета, на якім дэбатавалася пы- 
таньне стварэньня Народнага фронту ў 
падтрыманьне «перабудовы», рабочы й 
адначасна студэнт менскага прамысло- 
ва-тэхнічнага вучылішча А. Сяргееў 
расказаў пра гэткі выпадак (з асу- 
джэньнем яго): 

«Нядаўна ў нашым вучылішчы былі 
госьці -- выступалі ансамблі “Мроя”, 
Рэй” інікому ня вядомая група “Мясцо- 
вы час” з Горадні. Там-ж круціліся 
хлопцы з “Галакі”. Калі падлеткі аду- 
рэлі ад страшэннага грукату, паявіўся 
на сцэне малады чалавек 1 пачаў раз- 
махваць бел-чырвона-белым флагам - 
сымбалам беларускіх буржуазных на- 
цыяналістаў. А салісты скандавалі: 
“Вайна-- паляваньне”, “Вы за калючым 
дротам" І так паўтаралася шматразо- 
ва». («Зьвязда», 27.Х.86) 





«У наш час "Пагоня" зьяўляецца эле- 
мэнтам гэрбу гораду Беластоку, дзе ці 
ня большасьць насельніцтва -- Бела- 
русы. Фірменны поезд Беласток-- Вар 
шава называецца '"Пагоня”». 
Г. Штыхаў, «ЛіМ», 11.ХІ.88. 


ГОЛАС НАРОДНАГА СУМЛЕНЬНЯ 


(Заканчэньне зь 1-й 6.) 

200 індывідуальных і калектыўных за- 
яваў з просьбай прыняць у Беларускае 
гісторыка-асьветніцкае таварыства 
памяці ахвяраў сталінізму «Мартыра- 
лёг Беларусі». 

Падчас выступленьняў прамоўцамі 
неаднаразова выказвалася прапанова 
ўтварыць Беларускі Народны Фронт у 
падтрымку перабудовы 1 дэмакратыза- 
цыі. Прыкладна ў 22 гадзіны 15 хвілін 
Зянон Пазьняк ставіць на галасаваньне 
прапанову стварыць пры Таварыстве 
«Мартыралёг Беларусі» Арганізацый- 
ны камітэт для стварэньня Беларуска- 
га Народнага Фронту за перабудову 
«Адраджэньне», якая была сустрэта 
авацыяй залы. 

У абраны сходам Аргкамітэт БНФ 
за перабудову «Адраджэньне» ўвай- 
шлі: пісьменьнікі Васіль Быкаў, Ніл 
Гілевіч і Міхал Дубянецкі; публіцыст 
Васіль Якавенка, дактары гістарыч- 
ных навук Анатоль Грыцкевіч і МІ- 
хась Ткачоў. мовазнаўца Пятро Садоў- 
скі, рэжысэр Валеры Масьлюк, матэ- 
матык Юра Дракахруст і іншыя. 


А 24-й гадзіне сход закончыў работу. 


Ад Рэдакцыі «Беларуса»: У газэце 
«Літаратура і Мастацтва» (28.Х) апуб- 


Стэнаграма 


ДАНОС НА АН БССР 
У ЦК КПСС 


(На пленуме Саюзу Пісьменьнікаў Бела- 
русі 20.У.88 г. віцэ-прэзыдэнт АН 
БССР Іван Навуменка ў сваім даўжэй- 
шым выстунленьні, якое мы спадзяём- 
ся апублікаваць, між іншага, сказаў): 


Дык вось, таварышы, тут вы крыты- 
куеце Акадэмію Навук зьлева. Но я 
вам мушу сказаць, што кожная наша 
кніжка, кожнае наша больш-менш, так 
сказаць, справядлівае выступленьне 
суправаджаецца таксама наветамі 
справа. Вот сёньня, скажам, паслана 
тэлеграма ў Маскву: «Спыніце рэабі- 
літацыю Ігнатоўскага». 

Сёньня ўсе акадэмічныя інстытуты 
грамадзкага профіля правяраюць да- 
нос на Акадэмію, нават на ЦК, на рэ- 
дакцыю газэты, дзе напісана, што 
Акадэмія аднаўляе, так сказаць, усхва- 
ляе лідэраў беларускага нацыяналіз- 
му. Вот такое. 250 старонак! Заанга- 
жыраван Інстытут гісторыі партыі, 
усе нашы інстытуты навучна-... Гэ- 
тыя 250 старонак пасланы ў Маскву, у 
ЦК КПСС (З залі: Хто? Хто? Хто?) 
Я ня маю права вам сказаць, таму што 
нідзе... (На залі гукі незадво- 
ленасьці). Вы здагадваецеся... Здагад- 
вайцеся самі. 

Так вот, таварышы, вот я хачу ска- 


лікаваная справаздача пра ўстаноўную 
канфэрэнцыю таварыства «Мартыра- 
лёг Беларусі» (там-жа зьмешчанае 1 
ўступное слова Васіля Быкава). У 
справаздачы названыя таксама іншыя 
асобы, што ўвайшлі ў Грамадзкую раду 
новага таварыства, 1 гэта паказвае на 
шырокі абсяг гэтага руху. У Грама- 
дзкую раду «Мартыралёгу», апрача на- 
званых у паведамленьні прэс-групы 
«Навіна», увайшлі: народны Пісь- 
меньнік В. Быкаў, паэты й празаікі 
Р. Барадулін, С. Грахоўскі, У. Дама- 
шэвіч (ягоную драматычную прамову 
на пленуме СП Беларусі гл. у «Белару- 
се Ле 552), С. Законьнікаў (рэдактар 
часапісу «Полымя»), М. Дубянецкі 
(старшыня гісторыка-мэмарыяльнай 
камісіі Беларускага Фонду Культу- 
ры). драматург А. Дудараў, актор-ку- 
палавец В. Манаеў, кінарэжысэры 
А. Белавусаў і М. Пташук, кампазы- 
тар А. Рашчынскі, мастакі У. Крукоў- 
скі, А. Марачкін, філёзаф і гісторык 
У. Конан, гісторыкі М. Ткачоў, 
М. Чарняўскі, матэматык Ю. Драка- 
хруст, інжынер Я. Шмыгалёў, вэтэран 
вайны й працы, былы партыйны пра- 
цаўнік В. Лашковіч ды іншыя -- усіх 
30 асобаў. 


заць, што сапраўды вот Ігнаценку, ска- 
жам, учора, так сказаць, лаялі з гэтай 
трыбуны. А ў тым абвінавачаньні на- 
пісана, што Ігнаценка -- гэта галоўны. 
так сказаць, нацыяналіст, ЯКІ. НУ ЯКІ. 
так сказаць, вядзе, вядзе ў Акадэміі 
гістарычную навуку ў балота нацыя- 
налізму. 

Так што, разумееце. усё-ткі трэба 
вот бачыць, у якой абстаноўцы мы пра- 
цуем, таму што сапраўды цяпер многа 
галоснасьці, сыходзяцца, так сказаць. 
каса на касу, каса на камень. Абста- 
ноўка вельмі вострая. Трэба трошкі. 
так сказаць. трэба трошкі разгля- 
дацца... 


НАЦЫЯНАЛЬНАСЬЦІ МЕНСКУ 

У сёлетнім верасьнёўскім нумары 
(9-м) часапісу «Коммунист Белорус- 
сии» пададзены нацыянальны склад жы- 
харства сталіцы БССР паводля перапі- 
су 1979 году, калі ўсіх жыхароў у сталі- 
цы налічвалася мільён 259 тысячаў. З 
гэтага Беларусаў было 68.70, Расей- 
цаў -- 2296, Гэбрэяў -- 3.790, Украін- 
цаў -- 3.690с, Палякоў -- 1.19с, Тата- 
раў -. 0296 1 менш як па аднэй дзясятай 
працэнта іншых. 

Статыстыка гэтая набывае значаньня 
асабліва цяпер, калі Беларусы, ня маю- 
чы ў сваёй сталіцы ніводнае школы, у 
якой навучаньне вялося-б поўнасьцяй па- 
беларуску, дамагаюцца выпраўленьня 
гэтай дыскрымінацыйнай  русіфіка- 
тарскай палітыкі. 


Дакумэнты 


МЭТЫ «ТАЛАКІ» 


Ад Рэдакцыі: У некаторых арты- 
кулах беларускага савецкага друку, у 
лістох у рэдакцыю газэтаў, асуджа- 
ецца дзейнасьць клюбу«Талака», але да- 
сюль ні адна савецкая газэта не вытлу- 
мачыла, якія мэты «Талака» перад са- 
бой ставіць, якімі прынцыпамі кіру- 
ецца. 

«Талака», як выяўляецца, мае свой 
статут, тэкст якога рэдакцыя «Бела- 
руса» нядаўна дастала. Ніжэй зьмяш- 
чаем поўны тэкст першага разьдзелу 
гэтага статуту -- «Мэты і задачы 
клюбу». Статут «Талакі» напісаны 
дарэформенным (дэрусыфікаваным) 
правапісам. 

І.1. Клюб аховы помнікаў «Талака» - 
самадзейная грамадзкая арганіза- 
цыя моладзі г. Мінску. 

Мэты клюбу: патрыятычнае, інтэр- 
нацыянальнае, працоўнае, эстэтыч- 
нае самавыхаваньне; фармаваньне ў 
сяброў клюбу актыўнай грамадзкай 
пазыцыі шляхам дзейснага ўдзелу ў 
ахове помнікаў, усіх здабыткаў бела- 
рускай культуры. 

І.2. У сваёй дзейнасьці клюб кіру- 
ецца Канстытуцыямі СССР і БССР, 
законамі СССР і БССР «Аб ахове і 
выкарыстаньні помнікаў гісторыі І 
культуры», Статутам клюбу. 

І.З. Клюб працуе ў шчыльным кан- 
такце зь дзяржаўнымі, грамадзкімі і 
творчымі арганізацыямі. 

Арганізацыямі-заснавальнікамі 
клюбу зьяўляюцца: 

-- Мінскі гарком ЦК ЛКСМБ 

-- Мінскае адзьдзяленьне Савец- 
кага Фонду Культуры 

-- Вытворчае аб'еднаньне «Інтэг- 
рал». 

І.4. Клюб змагаецца за ажыцьцяў- 
леньне прынцыпаў дэмакратызацыі, 
публічнасьці, галоснасьці ў нашым 
грамадзтве (перадусім у сфэры на- 
цыянальнае культуры), падтрымлі- 
вае экалягічныя, антываенныя і ін- 
шыя прагрэсыўныя рухі. 

І.5. Клюб наладжвае сяброўскія су- 
вязі з роднаснымі аб'яднаньнямі Бе- 
ларусі і іншых рэспублік. Ладзяцца 
сумесныя талокі, вандроўкі, нарады, 
фэсты. 

І.б. Дзеля зьдзяйсьненьня гэтых за- 
дач клюб праводзіць наступную ра- 
боту: 

а) ладзіцца праца на помніках і 
ахоўных зонах. Перавага надаецца 
помнікам унікальным і тым, што па- 
трабуюць неадкладнага ўратаваньня. 


Паведамленьне 


Арганізацыя, дзе праводзілася 
праца, выдае клюбу даведку, у якой 
улічваецца зробленая работа і коль- 
касьць талочнікаў. Асабіста сябры 
клюбу працуюць бязвыплатна. Коль- 
касьць талок, адпрацаваных кожным 
сябрам клюбу, улічваецца. Актыўныя 
ўдзельнікі талок узнагароджваюцца 
адмысловымі знакамі клюбу. 

У тых выпадках, калі работы, выка- 
наныя клюбам, аплочваюцца, клюб 
альбо арганізацыя-заснавальнік за- 
ключае дамову з рэстаўрацыйнымі 
арганізацыямі. Грошы пералічваюц- 
ца на рахунак клюбу. 

У тых выпадках, калі сябры клюбу 
былі кожны паасобку ўладкаваны на 
працу ў спэцыялізаваныя арганіза- 
цыі, то грошы, заробленыя імі пад- 
час супольнай працы, яны па жадань- 
ню могуць пералічыць на рахунак 
клюбу. 

Калі аплаціць работу клюбу немаг- 
чыма, клюб можа працаваць бяс- 
платна. 

б) Сябры клюбу актыўна дапамага- 
юць дзяржаўным арганізацыям і 
ўстановам у справе выяўленьня, улі- 
ку, дасьледаваньня і выкарыстаньня 
помнікаў. 

в) Сябры клюбу ўдзельнічаюць у 
абмеркаваньні плянаў рэстаўрацый- 
ных работ, арганізуюць грамадзкі 
кантроль за іх выкананьнем. 

г) Дзеля вывучэньня і прапаганды 
гісторыі культуры, традыцыяў шана- 
ваньня спадчыны, заканадаўства аб 
ахове помнікаў, ленінскай нацы- 
янальнай палітыкі клюб ладзіць 
лекцыі, дыспуты, заняткі, вечарыны, 
народныя сьвяты. Клюб таксама рых- 
туе фотавыставы, слайдфільмы, экс- 
курсіі, турысцкія вандроўкі; выпу- 
скае насьценгазэту, рукапісны аль- 
манах. 

д) Дзеля абуджэньня грамадзкай 
думкі клюб распачынае і падтрым- 
лівае дыскусіі ў сродках масавай ін- 
фармацыі па праблемах аховы помні- 
каў, разьвіцьця нацыянальнай куль- 
туры і інш. 

І.7. Усе мерапрыемствы клюбу ад- 
крытыя. 

І.8. Уся клюбная дзейнасьць ажыць- 
цяўляецца ў вольны ад асноўнай рабо- 
ты час. 

І.9. Калі дзейнасьць клюбу стане 
неэфэктыўнай альбо неадпаведнай 
мэтам гэтага Статуту, рашэньнем 
агульнага сходу клюб самараспуска- 
ецца. 


8-Я СУСТРЭЧА БЕЛАРУСОЎ АЎСТРАЛІІ 


12-15 студзеня 1989 г. 
у Сыднэі 


Праграма Сустрэчы: 


12 студзеня (чацьвер) -- прыезд 1 закватэраваньне. 

13 студзеня (пятніца) -- а 10-й гадз. раніцы ў памешканьні Беларускага Куль- 
турна-Грамадзкага Клюбу ў Файрфільдзе адкрыцьцё Сустрэчы, нарады 
прадстаўнікоў Фэдэральнай Рады Беларускіх Арганізацыяў Аўстраліі. 
А 6-й гадз. ўвечары ў Доме Белага Арла, Канлей-Вайл, супольная вячэра. 
А 8-й гадз. БАЛЬ СУТРЭЧЫ з мастацкімі выступленьнямі ўдзельнікаў. 

14 студзеня (сыбота) -- ПІКНІК цэлы дзень у ваколіцы Джорджэс-Гол. 

15 студзеня (нядзеля) ---а 10-й гадз. раніцы БОЖАЯ СЛУЖБА ў Бэнкстаўнскай 


праваслаўнай царкве. 


А 12-й гадз. дня ў Беларускім Клюбе ДАКЛАД (тэма будзе паведамлена 
пазьней) і прыняцьцё рэзалюцыі, разьвітальны пачастунак і закрыць- 


цё Сустрэчы. 


Пададзеная праграма -- гэта прапанова Арганізацыйнага Камітэту. які про- 
сіць удзельнікаў прысылаць свае парады, заўвагі ці зьмены. 


ЗАПРАШАЕМ І ЧАКАЕМ! 


З даручэньня Камітэту 
М. Ціхан, старшыня 


8861] чнежэня) ўе Ж ЭхаУЕЯчЧ 


БЕЛАРУС Ле 354 Сьнежань 1988 г. 


УГОДКІ СЛУЦКАГА ПАЎСТАНЬНЯ 


ГАЙЛЕНД-ПАРК, Н.-Дж. 


68-я ўгодкі Слуцкага паўстаньня бы- 
лі адзначаныя тут стараньнямі Задзі- 
ночаньня Беларуска-Амэрыканскіх 
Вэтэранаў. 26 лістапада вэтэраны 
ўпрыгожылі бел-чырвона-белымі 
сьцяжкамі магілы беларускіх патрыё- 
таў на Беларускім могільніку ў Іст- 
Брансьвіку ды ўсклалі вянок пры пом- 
ніку Гэроям Беларусі. 

У нязделю 27-га ў царкве Жыровіц- 
кай Божай Маці БАПЦ па сьв. Літур- 
гіі а. Васіль Андрэюк адслужыў пані- 
хіду. Хорам кіраваў сп. Лёва Стагано- 
віч. Стаяла вэтэранская сьцяжная 
варта. 


Адбылася акадэмія, якую адчыніў 


кіраўнік ЗБАВ маёр Сяргей Гутыр- 
чык. Пасьля салюту сьцягу ЗША і ма- 
літвы «Беларусь, наша Маці-Краіна», 
др. Янка Запруднік, рэдактар газэты 
«Беларус», зрабіў даклад на тэму «Су- 
часная зброя абароны -- інфармацыя». 

Сп. Васіль Стома прачытаў рэфэрат 
пра цярніста-змагарны шлях Белару- 
саў ад часоў паўстаньня Кастуся Калі- 
ноўскага. 

Сп. Антон Шукелайць, старшыня га- 
лоўнай управы БАЗА, у сваёй прамове 
адзначыў важнасьць перахоўваньня па- 
мяці пра магілы палеглых («Памятай- 
це нашы магілы!» -- быў кліч Белару- 
скае Незалежніцкае Партыі пад ня- 
мецкай акупацыяй). Гэтую важную 
справу -- перахоўваньне памяці пра 
магілы -- вядуць цяпер беларускія вэ- 
тэраны на Чужыне. 

Сп. Пятро Звонны выканаў пад акар- 


гдыён колькі ваяцкіх песьняў, у тым Лі- 


ку Й песьні сайго аўтарства. Некато- 
рыя зь іх былі дружна падхопленыя 
ўдзельнікамі ўрачыстасьці. 

Прысутныя прыптал з днём наро- 
джаньня сп.сп. Б. Даніловіча, Я. Азар- 
ку (В. Р. 


РЫЧМАНДГГІЛ, Н.-Ё. 


Згуртаваньне Беларускіх Вэтэранаў 
у Нью-Ёрку адзначыла ўгодкі Слуцка- 
га паўстаньня ў нядзелю 4-га сьнежня. 
У царкве Сьв. Кірылы Тураўскага 
пасьля сьв. Літургіі а. Усевалад Шэ- 
мяціла адслужыў паніхіду. Стаяла 
сьцяжная варта. Хор вёў сп. Васіль 
Шчэцька. 

У прыцаркоўнай залі, перад суполь- 
ным абедам, адбылася акадэмія. Адчы- 


ніў яе сп. Кастусь Мерляк. Айцец Усе-. 


валад сказаў малітву. Рэфэрат на тэму 
дня прачытаў сп. В. Шчэцька. Даклад- 
Чык нагадаў падзеі зь лістапада-сьнеж- 
ня 1920 году, а таксама зрабіў агляд 
апошніх падзеяў на Беларусі, у якіх, 
сказаў ён, бачыцца той самы дух, якім 
кіраваліся й случчакі -- абарона на- 
цыянальнае й палітычнае свабоды ды 
свае культурнае спадчыны. 

На тэму бягучых падзеяў на Бела- 
русі, пра «інфармацыйную блякаду» ў 
БССР гаварыў др. Янка Запруднік. 

Сп. К. Мерляк выступіў з дакладам 
пра ўмовы, пры якіх можа адбыцца 
вызваленьне Беларусі (тэкст гл. у 
«Зважай» Лё 4 за лістапада 88 г.). 

Была разыграная лятарэя ў тавары- 
скай цёплай атмасфэры. 


ПЭРТ, ЗАХ. АЎСТРАЛІЯ 


Слуцкія ўгодкі адбылісся тут у га- 
сподзе сп-ні Е. Дамброўскай. Па ады- 
граньні беларускага й аўстралійскага 
нацыянальных гімнаў зьмястоўны рэ- 
фэрат на тэму дня прачытаў паангель- 
ску старшыня Беларускага Аб'еднань- 
ня ў Зах. Аўстраліі сп. Леў Дамброў- 
скі. М. Р. прачытаў пабеларуску да- 
клад пра збройнае змаганьне ў 1863 го- 
дзе. На аснове параўнаньняў таго, што 
пісалі пра паўстаньне Каліноўскага 
тагачасныя газэты, з выказваньнямі 


савецкіх гісторыкаў, дакладчык пака- 
заў, што ў шмат якіх выпадках фальсы- 


сфікацыяй займаліся і адны і другія. 


Даклад быў выслуханы зь вялікім 
зацікаўленьнем. 

Памяць сяброў, што адыйшлі ў веч- 
насьць, была ўшанаваная прачытань- 
нем іх прозьвішчаў ды хвілінай маў- 
чаньня. Р. 


АДЭЛЯЙДА, АЎСТРАЛІЯ 


Вялікая колькасьць людзей сабрала- 
ся тут у нядзелю 27 лістапада ў царкву 
Сьв. Пятра й Паўла БАПЦ, каб ушана- 
ваць памяць гэрояў Слуцкага паўстань- 
ня. Пасьля сьв. Літургіі а. Міхась 
Бурнос адправіў паніхіду за тых, хто 


аддаў сваё жыцьцё, каб жыла Бела- 
русь. 

На ўрачыстасьці ў прыцаркоўнай за- 
лі выступіў мяшаны хор пад кіраў- 
ніцтвам У. Калесьніковіча, выканаў 
беларускі нацыянальны гімн і жалоб- 
ны марш «Сьпі пад курганам гэрояў». 
Пасьля рэфэрату на тэму дня выступа- 
лі жаноцкі і мяшаны хоры зь белару- 
скімі патрыятычнымі й народнымі 
песьнямі. Выступіў таксама дэкля- 
матар Віктар Зелянеўскі. 

Супольны пачастунак зь вельмі 
смачнай ежай прайшоў у прыемным і 
вясёлым настроі. У. Акавіты 


НОВАЕ 
КАМАНДАВАНЬНЕ ЗБАВ 


“Як паведамлялася ўжо ў газэце «Бе- 
ларус» і ў «Вестках 1 Паведамленьнях» 
БАЗА, 30 кастрычніка сёлета адбы- 


ліся перавыбары кіраўніцтва Задзіно-, 


чаньня Беларуска-Амэрыканскіх Вэ- 
тэранаў. Сход адчыніў каманьдзер 
ЗБАВ Сяргей Гутырчык. Хвілінаю 
маўчаньня ўшанавалі памяць адышоў- 
шых на вечны супачын сяброў Задзі- 


. ночаньня. 


У прэзыдыюм сходу аднагалосна вві- 
бралі сп.сп. Пятра Кажуру за старшы- 
ню й Міхася Тулейку за сакратара. 


Дэтальную справаздачу зь дзейнась-. 


ці ЗБАВ здаў кмд. Сяргей Гутырчык. 
Фінансавую справаздачу зробіў скарб- 
нік Янка Азарка. Бын прачытаныя 
справаздачы сакратара Лявона Шурака 
ды з адзьдзелу ЗБАВ у Агаё. Папярэд- 
няму камандаваньню ЗБАВ была пры- 
знаная падзяка. 

Новае кіраўніцтва ЗБАВ выбранае 
ў наступным складзе: С. Гутырчык -- 
каманьдзер галоўнае кватэры ЗБАВ, 
Ул. Курыла -  віцэ-каманьдзер, 
Л. Шурак -- сакратар, Я. Азарка -- 
скарбнік, В. Дубяга -- сяржант парад: 
ку, Ул. Машанскі -- сябра ГК 1 заступ- 
нік сакратара, Янка Каваленка -- ка- 
маньдзер адзьдзелу ЗБАВ у Агаё ды 
афіцэр сувязі на штаты Агаё й Мічы- 
ган. Павал Кулеш надалей астаецца ор- 
ганізацыйным рэфэрэнтам у справах 
ЗБАВ на штат Мэйн. Пятро: Кажура, 


Віктар Дубяга й Алег Дубяга й надалей 


астаюцца дэлегатамі ад ЗБАВ у Вэтэ- 
ранскім Саюзе Рарытанскае Даліны. 

З вышэй названых афіцэраў скла- 
даецца галоўная кватэра (штаб) Задзі- 
ночаньня Беларуска-Амэрыканскіх 
Вэтэранаў зь сядзібаю ў штаце Нью- 
Джэрзы. 

У Кантрольную Камісію ўвайшлі: 
В.Р., Міхась Тулейка й Адоль Субота. 

Пасьля выбараў красамоўна прамаў- 
ляў старшыня галоўнай управы БАЗА 
сп. Антон Шукелайць. Ад Арганіза- 


цыі Беларуска-Амэрыканскай Мола- 


дзі вітаў вэтэранаў старшыня АБАМ 


сп. Юрка Азарка. Сход закончыўся бе- 


ларускім гімнам. 

Нельга не падзякаваць. тут сп-ні Літ- 
віне Гутырчык за падрыхтаваньне та- 
кіх смачных бутэрбродаў. Беларускі 
шчыры дзякуй! Сяргей Пчала 


З жыцьця ў Кліўленьдзе 
ДЗЕНЬ АРХАНГЕЛА МІХАІЛА 


Нашая царква Жыровіцкай Божай 
Маці ў Кліўленьдзе ўрачыста адзна- 
чыла 21 лістапада дзень Архангела Мі- 
хаіла. Сьв. Літургію адслужыў Пра- 
таярэй а. Міхал. Пасьля Літургіі ад- 
служыў малебень ераманах а. Якуб за 


ўсіх Міхаілаў, а ў казані асабліва, 


адзначыў заслугі Прат. а. Міхала ды 
прывітаў яго гарачымі словамі і ўру- 
чыў букет сьвежых кветак. Айцу Міха- 
лу хор пад кіраўніцтвам Іры Сьмір- 
новай прасьпяваў «Многая лета». 


Сп-ні Вольга Стрэчань, Клаўдзія 
Каляда й Зося Лукашэвіч наладзілі 
стол із смачнаю ядою І ПіІТВОМ. 


“Ераманах а. Якуб сказаў «Ойча 
наш», прасьпявалі «Многая лета» імя- 
ніньніку. Айцец Міхал прывітаў ўсіх 
са сьвятам Архангела, пажадаў добрага 
здароўя й мірнага жыцьця ды падзя- 
каваў усім за падарункі, асабліва 


а. Якубу за яго так вялікую прыхіль-. 


насьць ды адданасьць Царкве й бела- 
рускай грамадзе ў Кліўленьдзе. 
Пр. 


У АБАРОНУ М. КУКАБАКІ 


У Лёндане група актывістаў зь Між- 
народнай Амністы! правяла 30-га ка- 
стрычніка сёлета аднадзённую гала- 
доўку й вахту ў абарону Міхала Кукаба- 
кі, беларускага вязьня сумленьня ў Са- 
вецкім Саюзе. 

“Дзень 30-га кастрычніка штагоду 
адзначаецца іншадумцамі ў Савецкім 
Саюзе ды іхнымі прыхільнікамі ў 
ВОЛЬНЫМ сьвеце, як Дзень Палітычна- 
га Вязьня. 

Вахта мела актыўны характар. За- 
няўшы месца на Камдэнтаўнскім кір- 
машы, дзе бывае мноства людзей роз- 
най нацыянальнасьці, актывісты зьЬбі- 
ралі подпісы пад пэтыцыяй аб вызва- 
леньні Міхала Кукабакі й дазволе яму 
выехаць з Савецкага Саюзу, чаго ён і 
дамагаецца. Пэтыцыі з подпісамі 
былі пазьней даручаныя савецкаму 
пасольству, а копіі высланыя на імя 
Фёдара Бурлацкага, старшыні савец- 
кай Камісіі Правоў Чалавека. 

Беларусы Лёндану ўзялі ўдзел у дэЭ- 
манстрацыі ды выказалі ўдзячнасьць 
сябром Міжнароднай Амністы!і за іх- 
ную непахісную веру ў нявіннасьць 
Міхала Кукабакі й шматгадовыя дама- 
ганьні ад савецкіх ўладаў ягонага 
звальненьня з турмы й дазволу яму на 
выезд з СССР. “З. 


КНІГА ДАКУМЭНТАЎ ПРА СКАРЫНУ 


В. І. Дарашкевіч. ФРАНЦЫСК СКАРЫНА. Зборнік дакументаў і матэ- 
рыялаў. Менск: «Навука і тэхніка», 1988, 250 б. Тыраж: 2650 экз. 


Быў час, калі ў партыйным друку 
БССР згадваць Скарыну -- тады «вора- 
га народу» -- не выпадала. А калі ў 
нейкіх гістарычных нарысах абмінуць 
яго было немагчыма, тады пісалася 
пра «Георгія» Скарыну, а не пра 
Франьцішка. Адмоўнае стаўленьне да 
Скарыны пасьля паволі пачало мяняц- 


ца. У друку БССР сталі зьяўляцца ар-. 


тыкулы 1 з пазытыўнай ацэнай 
Скарыны. " 

Апошнімі гадамі, з паслабленьнем 
партыйнага нагляду над друкам, здара- 
юцца й паважныя навуковыя разгляды 


культурнай спадчыны Ф. Скарыны. Гэ-' 


ты скарынаведны рух ажывіўся асаб- 
ліва цяпер, з надыходам 500-гадовага 
юбілею знакамітага выдаўца Бібліі ў 


“беларускай мове. 


Вельмі мала ведамая была ў БССР і 
біяграфія Скарыны. Над ёй вісела 
там цёмная «заслона» -- заслона звы- 
чайнай няведы новараскрытых фактаў. 
Гэта трывала доўга й тады як над гэтай 
біяграфіяй нясупынна працавалі, і з 
багатымі вынікамі, замежныя дась- 
леднікі гісторыі культуры Беларусі 
ХХІ стагодзьдзя. 

Ужо чверць стагодзьдзя мінае як 
Ф. Скарыну адводзіць сваю ўвагу Бе- 
ларускі Інстытут Навукі і Мастацтва 
(БІНіМ). Інстытутам ды іншымі ўста- 
новамі на Захадзе за гэты час была 
апублікаваная цэлая чарада важных 
дасьлдедных працаў пра доктара Скары- 
ну й ягоную культурна-духовую спад- 
чыну. Былі пры гэтым выяўленыя но- 
выя дакумэнты ды нанава ўважней раз- 
гледжаныя раней ведамыя. 

В. Дарашкевіч, калі пачынаў зьбі- 
раньне матар'ялаў для свае кніжкі, меў 
перад сабой дарогу добра «пратапта- 
ную» -- дакумэнты й матар'ялы пра 
Скарыну былі ўлічаныя, шмат якія й 
публікаваныя, камэнтаваныя. Па кні- 
зе відаць, што ейны складальнік з гэ- 
тага шмат карыстаў, чэрпаў гатовае, 
хоць пра гэта ён блізу зусім ня згадвае. 


“Калі-ж здарыцца яму што з гэтага наз- 


ваць -- друкаванае ўжо ў «Запісах» 
БІНіМ ці лёнданскім Іочгпаі оі 
Вуеіогіезіап заміе5, --- дык не падае та- 
ды, якія ўстановы гэтыя публікацыі 
выдаюць. Дык хоць зьмяніўся сам па- 
дыход да Скарыны, укладальнік кнігі, 
відаць, яшчэ не пасьпеў «перабудавац- 
ца», піша й далей на стары савецкі лад, 


не пасьпеў асвоіць традыцыі й прын- 
цыпы «гласности» ў публікацыях наву- 
ковага прызначэньня. 

Кнігай В. Дарашкевіча ахопленая 
тая дакумэнтацыя пра Ф. Скарыну, як- 
ая чым-небудзь раскрывае розныя фак- 
ты ягонага жыцьця. У ёй каля 70 акта- 
вых запісаў, летапісных вестак ды роз-. 


- НЫХ іншых матар ялаў, часам і вельмі 


праблематычнай сувязі з Ф. Ска- 
рынам. Дадзеныя ў кнізе, калі трэба, і 
пераклады іх з моваў лацінскай, ня- 
мецкай, чэскай. Укладальнік кнігі 
важнасьць некаторых матар'ялаў пры- 
гэтым запярэчвае. Чэскую вестку пра 
тое, што ў вялікім пажары Прагі 
1541 году трагічна загінуў малы сын 
Скарыны, Франьцішак, Дарашкевіч 
збывае фразай, што ў вёстцы згадваец- 
ца «нейкі іншы ўсходняславянскі 
Рус», а не Скарына. Такая інтэрпрэта- 
цыя ўкладальніку патрэбная, каб абас- 
наваць сваё дапушчэньне пра час 
сьмерці Ф. Скарыны -- 1552/53 год. 
А. В. Флароўскі яшчэ ў 1920-х гадох гэ- 
ты час азначыў на 1540/441 год -- перад 
пажарам Прагі. 

Незважаючы на некаторыя неда- 
кладнасьці і «агрэхі», кніга Дараш- 
кевіча -- карыснае выданьне найперш 
тым, што ў вадным месцы цяпер сабра- 
ны той матар'ял біяграфіі Ф. Скары-: 
ны, які дагэтуль быў раськіданы па 
розных архівах або ў розных публіка- 
цыях ХУІ-ХХ ст.ст. Кніга, нажаль, ня 
мае рэпрадукцыяў арыгіналаў даку- 
мэнтаў, а толькі іх тэксты. Зацікаўле- 
наму чытачу гэта не дае магчымасьці, 
калі паўстаюць нейкія сумлевы, спра- 
ву спраўдзіць. Гэта паважны недаста- 
так кнігі. БІНіМ сваім часам апублі- 
каваў усе падуанскія запісы і некато- 
рыя іншыя, зрабіўшы гэта даклад- 
ней -- даў рэпрадукцыі арыгіналаў, 
лацінскія іх тэксты, беларускія пера- 
клады. Так была апублікаваная й чэ- 
ская грамата 1553 г. караля Фэрды- 
нанда. 

Лік выяўленых актаў, дакумэнтаў, 
матар'ялаў пра Ф. Скарыну. ўвесь час. 
расьце і разам з гэтым паволі разьясь- 
няецца воблік выдатнага Палачаніна. 
Цяпер, у часе 500-гадовага юбілею, 
кажная публікацыя пра Ф. Скарыну, 
калі нечым да гэтага спрычыняецца, 
стаецца, карыснай. 

Р. М. 


Ліст у Рэдакцыю 


АСПРЭЧВАЮЦЬ НЯ ВЕДАЮЧЫ ГІСТОРЫІ 


Паважаная Рэдакцыя! 

Расейская газэта «Русская Жизнь», 
што выдаецца ў Сан-Францыска, 
зьмясьціла мае два допісы (26.ІЎУ і 
25.1У.88) у адказ на артыкул у тэй-жа 
газэце (5.И1.88) нейкага Абданк-Ка- 
соўскага, які пярэчыць існаваньню 
асобнага Беларускага народу. Дарэчы, 
у абарону Беларусаў ліст у рэдакцыю 
«РЖ» напісаў таксама А. Яцэвіч 
(1.УШ.88). І цяпер у адказ на ўсё гэта 
зьявіўся ў «РЖ» шэраг водгукаў. 

Цікава, што аўтары кожнага ліста, 
як змовіўшыся, пачынаюць сваю гу- 
тарку з выказваньняў пачуцьця паша- 
ны да Беларусаў і пішуць толькі «дзе- 
ля аб'ектыўнасьці». Але закончваюць 
свае лісты словамі далёкімі ад па- 
чуцьця пашаны. У іх адчуваецца іро- 
нія, якая пераходзіць у абразу 1 нават 
варожасьць да беларускай мовы, літа- 
ратуры, гісторыі. 

Гэтак, С. Алёхін у сваім лісьце 
(ІІ.УП) вучыць мяне прагматызму, 
спрабуючы ўгаварыць адмовіцца ад бе- 
ларускай мовы, як мовы «непэрспэк- 
тыўнае». У сваёй грубіянскай «аргу- 
мэнтацыі» Алёхін кажа, што «ўсе аф- 


рыканскія народы новаствораных: 


дзяржаваў у ААН размаўляюць на чу- 
жых мовах». «Хоць гэтыя народы, -- 
запэўнівае ён мяне, -- любяць сваю 
родную мову мацней, чым якуюсьці ан- 
гельскую. Тут справа ня ў эмоцыях, а ў 
ЖЫЦЬЦІ». 

Што агульнага мае беларуская мова з 
мовамі афрыканскіх народаў? Гэтая 
загадка ведамая толькі сп. Алёхіну. 
Няхай-жа яму будзе таксама ведама, 
што ўся прывілеяваная частка жыхар- 
ства калішняе дарэвалюцыйнае Расеі 
размаўляла пафранцуску ня толькі ў 
міжнародных кантактах, але нават у 
сябе ўдома. Алёхіну напэўна ведама, 
што нават Аляксандар Пушкін да пя- 
цігадовага веку ня ведаў тае мовы, у 
якой пазьней ён гэтак моцна прасла- 
віўся. Чаму-ж тады Расея не зрабіла 
так, як, паводля Алёхіна, цяпер павін- 
ны рабіць Беларусы? 

Алёхін кажа, што шмат якія, калі 
ня ўсе, чытачы «РЖ» абражаныя маёй 
заўвагай аб тым, што беларускі паэт 
Янка Купала быў вялікім паэтам. «Хто 
з чытачоў («РЖ»), ня кажучы ўжо пра 
Французаў, Немцаў і г.д., -- пытаецца 
Алёхін, -- чытаў што з твораў гэтага 
добрага ведамага Беларусам паэта?» 
Ня чытаўшы Янкі Купалы, Алёхін ча- 
мусьці лічыць сябе кампэтэнтным 
меркаваць аб велічы паэта, якога лю- 
бяць ня толькі ўсе Беларусы. 

У іншым лісьце ў рэдакцыю «РЖ» 
(15.1Х) Н. Нефедаў дакарае сп. Яцэ- 
віча, які сказаў, што беларускія князі 
ў Вялікім Княстве Літоўскім называ- 
ліся літоўскімі. Паводля Няфедава, 
Беларусь «была пад панаваньнем ЛІ- 
тоўцаў і ўваходзіла ў ВКЛ, як ягоная 
правінцыя». Гэта ён вычытаў, быццам- 
бы, у неназваных ім працах нямецкіх, 
галяндзкіх і польскіх гісторыкаў. Аб- 
вяшчаць «праўду» непараўнальна ляг- 
чэй, чым яе шукаць. 

Зрабем кароткі экскурс у гісторыю. 
Пачнем з таго, што тэрыторыя ВКЛ 
прынамся на тры чверці складалася зь 
беларускіх княстваў. Роля гэтых княст- 
ваў была вядучай як у эканамічнай і па- 
літычнай, гэтак і ў культурнай сфэ- 
рах. Аб гэтым сьветчыць той факт, 
што беларуская мова была афіцыйнай 
у ВКЛ яшчэ пры Альгердзе ў ХІЎ ст. 
Беларускаю мовай карысталіся князі 
ВКЛ ня толькі як афіцыйнай, але і ў 
побыце. Пабеларуску выдаваліся зако- 
ны, вялося справаводзтва, вяліся за- 
няткі ў школах. Паколькі літоўская 
пісьменнасьць пачалася фактычна 
толькі ад палавіны ХХІ ст., белару- 





скай мовай пісалі нават на тэрыторыі 
этнаграфічнай Літвы.” Усім, хто хоць 
крыху знаёмы зь гісторыяй ВКЛ, па- 
вінна быць ведама, што збор законаў у 
гэтай дзяржаве -- Статут ВКЛ -- быў 
напісаны ў тагачаснай беларускай 
мове. 

Сваім часам А. Пушкін у адным із 
сваіх вершаў, зьвяртаючыся да ворагаў 
расейскіх вялікадзяржаўнікаў, пісаў: 


Что возмутило вас? волнение Литвы? 
Оставьте: это спор славян между 
собою... 


Хацелася-б запытаца ў Нефедава: ка- 
го меў на ўвазе Пушкін, пісаўшы гэ- 
тыя радкі? Паміж кім былі спрэчкі? 
Няўжо Нефедаў думае, што Пушкін 
штосьці пераблытаў альбо ня ведаў, 
што сёньняшнія Літоўцы зусім не Сла- 
вяне? Не, цьверджаньнем сваім, што 
Беларусь ня была самастойнай дзяржа- 
вай, а была пад панаваньнем Літоўцаў, 
Нефедаў паказвае не гістарычны 
факт, а паўтарае вялікадзяржаўную 
выдумку. 

Нефедаў кажа, што «Беларусь была 
адабраная ад Літвы законна. як расей- 
ская зямля». Вось дзеля гэтага яму й 
трэба было, перакручваючы гісто- 
рыю, паказаць Беларусаў не як асобны 
самастойны народ, а як людзей-расей- 
цаў, што так і імкнуліся быць «вызва- 
ленымі» «старэйшым братам». За- 
праўдная гісторыя не патрэбная для та- 
кіх «палемістаў» як Нефедаў. 

Але, дзякаваць Богу, цывілізаваны 
сьвет на баку паняволеных народаў. Я 
пэўны, што праўда ўрэшце пераможа. 
Нацыянальнае адраджэньне народаў, 
сілаю заціснутых у Савецкі Саюз, ужо 
пачынае сябе паказваць. Свабода асо- 
бам і свабода народам няўхільна кро- 
чыць наперад. Яна прыйдзе да ўсіх на- 
родаў нашай плянэты. Вось тады, я ве- 
ру, інашая дарагая Беларусь зойме, як 
прарочыў вялікі Янка Купала, сваё па- 
чэснае месца ў сям'і вольных народаў 
сьвету. 

Расьціслаў Завістовіч 


«Дасьледнік А. К. Антановіч у кнізе 
“Язык судебной (актовой) книги Каунасско- 
го земского суда 1566-1567 гг.” (Вильнюс, 
1961) адзначае, што мова дакумэнтаў, напі- 
саных у ХУІ ст. у Коўне, зусім супадае з мо: 
ваю беларускіх грамат гэтага часу. На бе- 
ларускай мове пісалі на тэрыторы! этна- 
графічнай Літвы ня толькі Беларусы. а й 
Літоўцы». -- Ф. Янкоўскі, Гістарычная 
граматыка беларускай мовы, ч. І (Мінск, 
1974), б. 42. (Рэд. «Б-са»). 


ПАДЗЯКА 


Карыстаючыся ветлівасьцяй газэты 
«Беларус», хачу шчыра падзякаваць 
усім тым, што наведвалі майго мужа, 
сьв. пам. Часлава Ханяўку, у часе яго- 
най доўгай хваробы дома або ў шпі- 
талі, а пасьля сьмерці ўзялі ўдзел у па- 
хавальных абрадах, прыслалі кветкі, 
выказалі спачуваньні. 

Шчыра дзякую! 

Марыя Ханяўка зь сям'ёй 


ЦАНА «БЕЛАРУСА» 


У выніку росту коштаў паперы й 
рассылкі газэты мы змушаныя пад- 
няць цану паасобнага нумару да двух 


даляраў, а цану гадавое падпіскі да 
20 даляраў, пачынаючы ад І-га сту- 
дзеня 1989 году. 

Выдавецтва «Беларус» 


НА ВЫДАВЕЦКІ ФОНД «БЕЛАРУСА» 


Прыслана беспасярэдня ў Рэдакцыю: 


БАЗА, Нью-Ёрк ам.дал. 200 
В.1 3. Кіпель 200 
А. Кіпель 100 
Ю. Кіпель 100 
М. Кіпель 0 
К. Мерляк 100 
Р. Жук-Грышкевіч 70 
В. 1 М. Махнач 50 
Б. Грабінскі 50 
В. Станкевіч 40 
БІНІМ 40 
БАЗА 40 
М. Грэбень 40 
С. Парэцкая 35 
А. Чарнэцкая 30 
У. Бакуновіч 30 
М. Кулагін 25 
М. Вайтовіч 25 
Т. Грынчук 20 
С. Дудар 20 
Э. Маркоўская 20 
Я. Юхнавец 20 
Н. Жызьнеўскі 20 
В. Рамук 20 
В. Шчэцька Ю 
Я. 1 В. Яновіч Ю 

Усяго 1415 

За калядныя віншаваньні: 

Н. 1 А. Жызьнеўскі ам. дал. 40 
В. Кажан 30 
К. Муха 25 
а. М. Страпко 20 
В. 1 М. Пашкевічы 15 
В. Станкевіч Ю 
А. Лашук Ю 
А. Шукелайць Ю 
Я. Запруднік Ю 
Ю. і Ч. Найдзюк Ю 
Р. Станкевіч 10 
А. Чарнэцкая 1 

Усяго 200 


Заміж кветак на магілу сьв. пам. Зінаіды 
Станкевіч: 


У. Набагез 
Я. Каханоўская й сям'я 


10 


Андрусышыных 100 
Бел.Ам. Задз. Жанчын 
у Кліўленьдзе 100 
Г. 1 В. Русак 50 
Я. Запруднік 50 
Сям'я Орса-Рамана 50 
У. і А. Русак 40 
Я. і М. Азарка 25 
Усяго 415 


Праз нашага прадстаўніка сп. Б. Даніло- 
віча: 
А. іЭ. Даніловіч з нагоды 80-годзьдзя 


мужа й бацькі 50 
Я. Дзядовіч у памяць дарагога мужа 

Дзьмітра 40 
Н. Гурын 25 
А. Палескі 20 
А. Нэстар 15 
Т. Януш 15 
В. Ярашэвіч Ю 
М. К. Ю 
Б. Даніловіч Ю 
С. Гутырчык 50 
В. Русак 30 
Ю. Азарка (заміж вянка на магілу 

с.п. З. Станкевіч) 25 
Адзьдзел БАЗА у Н.-Дж. 25 
Адзьдзел ЗБАВ у Н.-Дж. 25 
а. А. Яноўскі 20 
А. Васанскі 20 
А. Субота 20 
П. Талмачэвец 15 
М. Ігнатовіч 15 
М. Каранеўскі Ю 
Ю. Азарка Ю 
А. Дубяга Ю 
В. Дубяга ІЦ) 
а. Васіль Ю 
В. Стома 0 
У. Сьліўка 0 
К. Мірановіч Ю 
П. Кажура Ю 
А. Кажура 10 
Я. Азарка Ю 
У. Харавец Ю 
А. Сільвановіч ІЦ, 
М. Сапежынскі 0 


М. Тулейка Ю 
А. Балкоўскі Ю 
А. Супрун Ю 
Я. Сапежынскі Ю 
Я. Літвіненка Ю 
У. М. за А. К. 5 

Усяго 665 

АЎСТРАЛІЯ 

Лістапад ам. дал. 795 


Праз нашага прадстаўніка сн. Г. Шац- 
пака: 





М. Скабей аўстр. дал. 75 
Г. Шайпак 100 
М. Швэд 25 
Сп-тва Кукель 30 
Я. Валенцёнак 25 
А. Груша 50 
У. Сідлярэвіч 40 
М. Нікан 40 
П. Гуз 25 
Ф. Лашук 30 
М. Шэко 35 
Н. Сікорская 25 
С. Каранеўскі 90 
З. Кадняк 30 
Я. Яшчэнка 25 
Л. Яцкевіч 25 
В. Каралюк 25 
Н. Сэсэтка 25 

Усяго 745 

У ам. дал 633 

БЭЛЬГІЯ 

Іна Саўка ам. дал. 36 


(у Хе 351] памылкова было запісана на 
П. Барысіка) 


Шчырая падзяка ўсім прадстаўніком, пад- 


пішчыкам і ахвярадаўцам! 
Выдавецтва «Беларус» 


НА ВЫДАВЕЦКІ ФОНД 


Беларускага Інстытуту Навукі і Ма- 
стацтва атрыманыя ахвяры: 


Ананімны ахвярадаўца аўстр.дал. 1000 


М. Скабей 100 
М. Нікан 100 
А. Груша 50 
Г. Шайпак 50 
А. Кукель 50 
З. Кадняк 20 
А. Грынько Ю 
М. Шэка 5 
І. Валенцёнак 5 
М. Тэрэшкевіч 5 
Н. Яўневіч 2 
Разам аўстр. дал. 1397 


ам. дал. 1359.74 
Управа БІНіІМ'у шчыра дзякуе ўсім ахвя- 


радаўцам, а сп. Скабею падзяка і за ахвяру І 
за ініцыятыву зьбіраньня. 


НА БЕЛАРУСКІ КРЫЖ У КАНАДЗЕ 


Я. 1 І. Сурвілы кан. дал. 100 
А. Маркевіч 25 

НА ДАПАМОГУ БЕЛАРУСАМ 

БЕЛАСТОЧЧЫНЫ 

Склалі ахвяры: 
В. 1 З. Кіпель 100 
А. О.-Р. 50 
Г. Тэдон 50 
Я. Азарка 20 
Б. Даніловіч 20 
М. Т. 0 
М. А. 2 
С. Гутырчык 20 
П. Кажура а Ю 
У. Харавец 2 
М. і В. Заморскі 20 
Ю. Азарка ю 
Ф. Бартуль 2 


Шчыра дзякуем усім ахвярадаўцам і жада- 
ем Вясёлых Калядаў! 

Ала Орса-Рамана 

Юля Андрусышыяа 








“8801 чнежэня) ўсе У ЭжаЎіЯЧ 


БЕЛАРУС е 354 Сьнежань 1988 г. 


ВЯСЁЛЫХ КАЛЯДА Ў 
І ШЧАСЬЛІВАГА НОВАГА ГОДУ 


СВАЯКОМ, ПРЫЯЦЕЛЯМ, ЗНАЁМЫМ І ЎСІМ СУРОДЗІЧАМ 
АД ШЧЫРАГА СЭРЦА ЖАДАЮЦЬ 


Азарка Марыя, Янка й Ірэна 

Азарка Нона й Юрка 

Акула Надзея, Кастусь, Юрка й 
Альгерд 

Андрусышын Юля, Павал, Юрка и 
Данчык 

Андрэюк а. Васіль, матушка 
Вольга і дзеці Эля, Таіса 
й Даніла 

Балкоўскія Зофія, Аляксей і Янка 

Балкоўскія Лорэнс, Янка й 
Аляксандар 


Бартуль Вера, Франьціш і Антон 

Бяленіс Людвіка й Антон 

Войтэнка Марыя 

Грабінскі Балеслаў 

Грэбень Мікола зь сям'ёй 

Гутырчык Літвіна й Сяргей 

Даніловіч Аляксандра, Браніслаў 
і Эдзік 

Дубяга Зофія, Жэня, Алег, Юлья 
і Тамаш 

Дубяга Ала, Віктар, Сьцяпан, 
Каця й Лана 





Жызьнеўскія Анна й Нікодэм зь 
сям'ёй 

Жук-Грышкевіч Раіса й Вінцэнт 

Заморскія Вера, Мікалай, Таня и 
Ніна 

Запруднік Янка й Вера 





Кіпель Зора й Вітаўт 
Кіпель Алеся 


Зданковіч Алесь радца анора, Эмілія ий 
З р. Я і 
Кажан Люба й Віталь, Янаш сапера, 


Маргарыта й Юля зь сем'ямі 
Кажура Марыя й Пётра 
Кажура Элен і Альгерд 
Калоша Кастусь 
Каляда Клаўдзія й Юрка 
Каранеўскія Гэля, Міхась, 

Ванда, Ядзя, Караліна, Дануся 

й Міхась малодшы 
Каханоўская Яніна 
Кіпель Марыя 


Кулеш Ніна й Павал 
Кушаль Натальля 
Кэн Рагнеда, Валэра й Язэн 
Лашук Аляксандар 
Літвіненка Янка 
Лужынскія Надзея, Міхась, 
Гэлена й Нэля 
Махнач Ванда й Міхась 
Мерляк Ганна, Кастусь 
і Вінцусь 
Мірановіч Поля, Кастусь, 
Янка й Каця 
Місюль Янка 
Міхалюк Лёля й Янка 
Муха Клава, сын Ігар і Дэніс 
а. Надсон Аляксандар 
Найдзюк Юзэфа й Часлаў зь 
сям'ёй 
Непейн Надзя й Аляксандар 
Нікан Лена й Мікола 





Норык Кінуся, Лёня й дзеці 

Орса Пётра зь сям'ёй 

Орса-Рамана Ала й Франьціш, Павал і 

Коля 

Пашкевіч Валянтына й Міхал зь 
сям'ёй 

Рамук Вера й Вітаўт зь дзецьмі 

Сапежы:; ская Алена, Якуб, Мацей 
і Мікалай 

Сільвановіч Міхась, Ніна, 
Аляксёндар і Андрэй 

Скабей Мікалай 





Стагановіч Аляксандар і сям'я 
Станкевіч Джоан, Вячка 
и хлопцы 
Станкевіч Раіса 
Стома Ніна й Васіль 
Прат а. Страпко Міхась зь сям'ёй 
Стрэчань Андрэй зь сям'ёй 
Субота Кацярына й Адоль 
Супрун Анна й Тамаш 
Сурвіла Івонка ий Янка 
зь дзецьмі 
Сьліўка Ўладзімер (Валодзя) 
Сяўковіч Янка, 
Тулейка Вольга ий Міхась 
Ханенка Ліда й Янка 
Харавец Галя, Уладзімер 
(Валодзя) 
Шукелайць Антон 
Шуст Галена й Мікола 
Чарнэцкая Аляксандра 
Юхнавец Іра, Янка, Канстантын 
Яновіч Валя й Янка 





ДАБРАВОЛЬНА, БЯЗ ПРЫМ УСУ 
ДАПАМОЖАМ «БЕЛАРУСУ»! 





нх / “Ж 













ПРЭЗЫДЫЮМ І САКРАТАРЫЯТ РАДЫ БНР 
ВІТАЮЦЬ УСІХ СВАІХ СЯБРОЎ, ПРЫХІЛЬНІКАЎ 
І ПРАЦАЎНІКОЎ НА БЕЛАРУСКАЙ НІВЕ 

ДЫ ЖАДАЮЦЬ ІМ 
ВЯСЁЛЫХ КАЛЯДАЎ 
ШЧАСЬЛІВАГА НОВАГА ГОДУ! 


фе. 


ГАЛОЎНАЯ ЎПРАВА 
БЕЛАРУСКА-АМЭРЫКАНСКАГА ЗАДЗІНОЧАНЬНЯ 
вітае сваіх сяброў і ўсё беларускае грамадзтва з 


.. КАЛЯДНЫМІ СЬВЯТАМІ Й НОВЫМ 
1989 ГОДАМ! 







а аі 




















БЕЛАРУСКАЯ АЎТАКЕФАЛЬНАЯ ПРАВАСЛАЎНАЯ ЦАРКВА 


Шчыра вітае ўсіх сваіх вернікаў, усіх суродзічаў-Беларусаў 
і прыяцеляў БАПЦ з Раством Хрыстовым і Новым 1989 годам. 
Няхай Усемагутны ахоўвае ўсіх нас Сваёй апекай і дазваляе нам [к 
спакойна маліцца ў нашых сьвятынях. Будзем-жа прасіць і надзе- 
яцца на Ягоную ласку. 

Ветліва просім пасылаць калядныя ахвяры на Кансысторыю БАГІЦ. 






ВАОС (Ап. М". 5Эімапоуісяй), 9 Ніуег д., Нідпіапа Рагк, М.г. 08904 


За Вашую дапамогу будзем Вам шчыра ўдзячныя. “ко 
Няхай ласка Божая будзе з Вамі. 
З даручэньня Першагіерарха БАГІЦ К 

Архіепіскапа Мікалая 
Архім. а. Карп Стар 





ЗАДЗІНОЧАНЬНЕ БЕЛАРУСКА-АМЭРЫКАНСКІХ ВЭТЭРАНА 
А: У АМЭРЫЦЫ 


жадае сваім сябром і прыхільнікам 
з ВЯСЁЛЫХ КАЛЯДАЎ 
і 


ШЧАСЬЛІВАГА НОВАГА ГОДУ! 
















К.С 


С.” 


СЭКТАР РАДЫ БНР У НЬЮ-ДЖЭРЗЫ (ЗША) 
вітае ўсіх сваіх супрацоўнікаў і прыхільнікаў 
З КАЛЯДНА-НАВАГОДНІМІ СЬВЯТАМІ 


ды жадае ўсякае памыснасьці 
ў асабістым жыцьці І грамадзкай працы! 


5 
і са ГАЛОЎНАЯ ЎПРАВА 
і; АРГАНІЗАЦЫІ БЕЛАРУСКА-АМЭРЫКАНСКАЕ МОЛАДЗІ 


вітае сваіх сябровак і сяброў ды ўсё беларуска-амэрыканскае 


грамадзтва з 
“а? 


дс] 


КАЛЯДНЫМІ СЬВЯТАМІ Й НОВЫМ 1989 ГОДАМ! 
Чакайце на нашых калядоўшчыкаў . 
8 студзеня ў Нью-Джэрзы, а 14-га ў Нью-Ёрку! 





УПРАВА ПАРАФІІ ЖЫРОВІЦКАЙ БОЖАЙ МАЦІ БАПЦ 
у Гайленд-Парку, Н.-Дж. 
вітае ўсіх сваіх прыхаджанаў і прыяцеляў 
З РАСТВОМ ХРЫСТОВЫМ 


. ды жадае досрага здароўя 
и шмат шчасьця ў НОВЫМ ГОДЗЕ! 

ёе. “ЎЎ УПРАВА АДЗЬДЗЕЛУ БАЗА Ў НЫЮ-ДЖЭРЗЫ 
Аў. жадае сваім сябром і прыхільнікам 

А), еў “м ВЯСЁЛЫХ КАЛЯДНЫХ СЬВЯТАЎ Ў 7 
97 ДЫ ЎСЯКАЕ ПАМЫСНАСЬЦІ Ў НОВЫМ ГОДЗЕ! . 


габ. Х. 

